

---

Guhagita

ಗುಹಗೀತಾ

Document Information

---

Text title : Guha Gita

File name : guhagiitaa.itx

Category : gItA, giitaa, subrahmanya

Location : doc\_giitaa

Transliterated by : Sunder Hattangadi

Proofread by : Sunder Hattangadi, PSA Easwaran

Source : Subrahmanyastutimanjari, Mahaperiaval Trust

Latest update : June 7, 2015

Send corrections to : sanskrit@cheerful.com

---

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

**Please help to maintain respect for volunteer spirit.**

---

Please note that proofreading is done using Devanagari version and other language/scripts are generated using **sanscript**.

---

December 17, 2022

*sanskritdocuments.org*

---

## ಗುಹಗೀತಾ



ಅಥ ಗುಹಗೀತಾ ಪ್ರಾರಂಭಃ .

ಅಥ ಪ್ರಥಮೋಽಧ್ಯಾಯಃ

ಮನೋವಿಕಾರಃ

ವಿಪ್ರಾ ಉಚುಃ-

ಸೂತಪುತ್ರ ಮಹಾಪ್ರಾಜ್ಞ ಕಥಕೋಽಸಿ ದಯಾಕರ .

ಗುಹಗೀತಾಂ ಚ ನೋ ವಕ್ತುಂ ತ್ವಮೇವಾರ್ಹಸಿ ಚಾನಘ .. 1.1..

ಸೂತ ಉವಾಚ-

ಕುತುಕೀ ಗುಹಗೀತಾಯಾಃ ಶ್ರವಣೇ ತತ್ಪರೋ ಮುನಿಃ .

ಕರ್ಮಯೋಗೀ ಹಿಡಿಂಭಂ ಚ ಪ್ರಾರ್ಥಯನ್ ಪ್ರತ್ಯಹಂ ಸ್ಥಿತಃ .. 1.2..

ಶ್ರಾಂತೋಽಸಿ ಕಿಂ ವಾ ಶ್ರೋತುಂ ಮೇ ಚಾರಿತ್ರಂ ವಚ್ಚಿ ಸಾದರಂ .

ವದನ್ನೇವಂ ಹಿಡಿಂಭಶ್ಚಾಪ್ಯಾಗತಃ ಪುನರೇಕದಾ .. 1.3..

ಮುನಿರುವಾಚ-

ಸತ್ಕಾರಂ ಸ್ವೀಕುರುಷ್ವಾದ್ಯ ಗುಹಗೀತಾಂ ದಯಾನಿಧೇ .

ಹಿಡಿಂಭ ಬ್ರೂಹಿ ಮೇ ವಕ್ತಾ ತ್ವಮೇವ ಖಲು ಭಕ್ತರಾಟ್ .. 1.4..

ಹಿಡಿಂಭ ಉವಾಚ-

ಬಹುಧಾ ಸೇವಿತಃ ಸ್ವಾಮೀ ಮಯಾ ಭಿಕ್ಷುಃ ಷಡಾನನಃ .

ಪ್ರಸಾದಮಕರೋತ್ ದಿವ್ಯಕರುಣಾಪಾಂಗತೋ ಮಯಿ .. 1.5..

ತದಾಹಂ ಸಭಯಂ ಭಕ್ತ್ಯಾ ಸಹಿತಃ ಪ್ರಣಮನ್ ಗುರೋ .

ಕಿಂ ತ್ವಯಾ ನಿಹತಾ ಭಿಕ್ಷೋ ಪೂರ್ವಜಾ ಮಮ ಚಾನ್ವಯೇ .. 1.6..

ಕಿಮಹಂ ರಕ್ಷಿತಶ್ಚಾಸ್ಮಿ ತ್ವಯಾ ತತ್ಕಾರಣಂ ವದ .

ನ ಮನ್ಯೇ ತ್ವಾಂ ವಿನಾ ಹ್ಯನ್ಯಂ ಮತ್ಸಂದೇಹನಿವಾರಕಂ .. 1.7..

ಶ್ರೀಭಿಕ್ಷುರುವಾಚ-

ಪ್ರಶಿಷ್ಯೋಽಸಿ ಹಿಡಿಂಭ ತ್ವಂ ಸಾಕ್ಷಾತ್ ಶಿಷ್ಯಶ್ಚ ಪಾರ್ಷದಃ .

ಹಂತ ತೇ ಕಥಯಿಷ್ಯಾಮಿ ತತ್ತ್ವಂ ಶೃಣು ಸಮಾಹಿತಃ .. 1.8..

ಅಭಯಂ ಸತ್ತ್ವಸಂಶುದ್ಧಿಃ ಜ್ಞಾನಯೋಗವ್ಯವಸ್ಥಿತಃ .

ದಾನಂ ದಮಶ್ಚ ಯಜ್ಞಶ್ಚ ಸ್ವಾಧ್ಯಾಯಸ್ತಪ ಆರ್ಜವಂ .. 1.9..

ಅಹಿಂಸಾ ಸತ್ಯಮಕ್ರೋಧಃ ತ್ಯಾಗಶ್ಯಾಂತಿರಪೈಶುನಂ .  
 ದಯಾ ಭೂತೇಷ್ಟಲೋಲುಪ್ತಿಃ ಮಾರ್ದವಂ ಹೀರಜಾಪಲಂ .. 1.10..  
 ತೇಜಃ ಕ್ಷಮಾ ದೈತಿಃ ಶೌಚಂ ಅದ್ರೋಹೋ ನಾತಿಮಾನಿತಾ .  
 ಭವಂತಿ ಸಂಪದಂ ದೈವೀಂ ಅಭಿಜಾತೇ ಹಿಡಿಂಭಕ .. 1.11..  
 ದಂಭೋ ದಪೋರ್ಽಭಿಮಾನಶ್ಚ ಕ್ರೋಧಃ ಪಾರುಷ್ಯಮೇವ ಚ .  
 ಅಜ್ಞಾನಂ ಚಾಭಿಜಾತೇಷು ಸಂಪದಂ ರಾಕ್ಷಸೀಂ ಬತ .. 1.12..  
 ತೇ ಪೂರ್ವಜಾಃ ಶೂರಮುಖ್ಯಾ ಅಭಿಜಾತಾಶ್ಚ ರಾಕ್ಷಸೀಂ .  
 ಪ್ರವೃತ್ತಿಂ ಚ ನಿವೃತ್ತಿಂ ಚ ನ ಜಾನಂತಿ ಹಿ ರಾಕ್ಷಸಾಃ .. 1.13..  
 ನ ಶೌಚಂ ನ ಸದಾಚಾರೋ ನ ಸತ್ಯಂ ತೇಷು ವಿದ್ಯತೇ .  
 ಪ್ರಭೂತಾ ಹ್ಯುಗ್ರಕರ್ಮಾಣಃ ಕ್ಷಯಾಯ ಜಗತೋಽಹಿತಾಃ .. 1.14..  
 ಕಾಮೋಪಭೋಗಪರಮಾಃ ಕ್ರೋಧೋಪಾತ್ತಬಲಾಧಿಕಾಃ .  
 ಅಸತ್ಯವಪ್ರತಿಷ್ಠಂ ತೇ ಜಗದಾಹುರನೀಶ್ವರಂ .. 1.15..  
 ಈಶ್ವರೋಽಹಮಹಂ ಭೋಗೀ ಕೋಽನ್ಯೋಽಸ್ಮಿ ಸದೃಶೋ ಮಯಾ .  
 ಯಕ್ಷ್ಯೇ ದಾಸ್ಯಾಮಿ ಮೋದಿಷ್ಯೇ ಇತ್ಯಜ್ಞಾನವಿಮೋಹಿತಾಃ .. 1.16..  
 ಮಯೈವ ನಿಹತಾಃ ಪೂರ್ವೇ ಲೋಕರಕ್ಷೇಚ್ಛಯಾ ಕಿಲ .  
 ಮಾ ಶುಚಃ ಸಂಪದಂ ದೈವೀಂ ಅಭಿಜಾತೋಽಸ್ಯನಾಮಯಃ .. 1.17..  
 ಪುಣ್ಯಪುಂಜಪ್ರಭಾವೋಽಸಿ ಗುರುಣಾ ಕುಂಭಜನ್ಮನಾ .  
 ಮಯೈವ ಸಂಜೀವಿತೋಽಸಿ ನಿಹತೋಽಪಿ ಹಿಡಿಂಭಕ .. 1.18..  
 ಆತೋಽಸಿ ಜಿಜ್ಞಾಸುರಸಿ ಜ್ಞಾನೀ ಚಾಸಿ ಹಿಡಿಂಭಕ .  
 ಮತ್ಸೇವಾರ್ಥ್ಯಸಿ ಕಾ ಚಿಂತಾ ಸುಖೀ ಭವ ನಿರಂತರಂ .. 1.19..  
 ಹಿಡಿಂಭ ಉವಾಚ-  
 ತದಾ ಮೇ ಸದ್ಗುರೋರ್ಭಿಕ್ಷೋಃ ಉಕ್ತದಿವ್ಯೋಪದೇಶತಃ .  
 ಮತ್ಪೂರ್ವಿಕಮಹಾಭೋಗಭಾಗ್ಯವೈಭವಸಂಸೃತೇಃ .. 1.20..  
 ಆನಂದಬಾಷ್ಪಾ ಉದ್ರಿಕ್ತಾಃ ಸಾಕಂ ದುಃಖಾಶ್ರುಭಿರ್ಬತ .  
 ನಿರ್ವಿಣ್ಣೋಽಹಂ ಸ್ವಯಂ ಬುದ್ಧೋ ನಿಶ್ಚೇಷ್ಟೋಽಸ್ಮಿ ತತೋ ಗುರೋಃ .. 1.21..  
 ಭಿಕ್ಷುರುವಾಚ-  
 ಕುತಸ್ತ್ವಾ ಕಶ್ಚಲಮಿದಂ ವಿಷಮೇ ಸಮುಪಸ್ಥಿತಂ .  
 ಗತಾಸೂನಗತಾಂಸೂಂಶ್ಚ ನಾನುಶೋಚತಿ ತತ್ತ್ವವಿತ್ .. 1.22..  
 ನತ್ಸೇವಾಹಂ ಜಾತು ನಾಸಂ ನ ತ್ವಂ ನೇಮೇ ತ್ವದಗ್ರಜಾಃ .  
 ನ ಚೈವ ನ ಭವಿಷ್ಯಾಮಃ ಸರ್ವೇ ವಯಮತಃ ಪರಂ .. 1.23..  
 ದೇಹಿನೋಽಸ್ಮಿನ್ ಯಥಾ ದೇಹೇ ಕೌಮಾರಂ ಯೌವನಂ ಜರಾ .  
 ತಥಾ ದೇಹಾಂತರಪ್ರಾಪ್ತಿರ್ಧೀರಸ್ತತ್ರ ನ ಮುಹ್ಯತಿ .. 1.24..

ಅವಿನಾಶಿ ತು ತದ್ವಿದ್ಧಿ ಯೇನ ಸರ್ವಮಿದಂ ತತಂ .  
 ವಿನಾಶಮವ್ಯಯಸ್ಯಾಸ್ಯ ನ ಕಶ್ಚಿತ್ ಕರ್ತುಮರ್ಹತಿ .. 1.25..  
 ಯ ಏನಂ ವೇತ್ತಿ ಹಂತಾರಂ ಯಶ್ಚೈನಂ ಮನ್ಯತೇ ಹತಂ .  
 ಉಭೌ ತೌ ನ ವಿಜಾನೀತೋ ನಾಯಂ ಹಂತಿ ನ ಹನ್ಯತೇ .. 1.26..  
 ಅಚ್ಛೇದ್ಯೋಽಯಮದಾಹ್ಯೋಽಯಂ ಅಕ್ಷೇದ್ಯೋಽಶೋಷ್ಯ ಏವ ಚ .  
 ನಿತ್ಯಸ್ವರ್ವಗತಃ ಸ್ಥಾಣುಃ ಅಚಲೋಽಯಂ ಸನಾತನಃ .. 1.27..  
 ಅವ್ಯಕ್ತೋಽಯಂ ಅಚಿಂತ್ಯೋಽಯಂ ಅವಿಕಾರ್ಯೋಽಯಮುಚ್ಯತೇ .  
 ತಸ್ಮಾದೇವಂ ವಿದಿತ್ವೈನಂ ನಾನುಶೋಚಿತುಮರ್ಹಸಿ .. 1.28..  
 ಯದಿದಂ ದೃಶ್ಯತೇ ಸರ್ವಂ ಜಗತ್ ಸ್ಥಾವರಜಂಗಮಂ .  
 ತತ್ ಸುಷುಪ್ತಾವಿವ ಸ್ವಪ್ನಃ ಕಲ್ಪಾಂತೇ ಪ್ರವಿನಶ್ಯತಿ .. 1.29..  
 ಋತಮಾತ್ಮಾ ಪರಂ ಬ್ರಹ್ಮ ಸತ್ಯಮಿತ್ಯಾದಿಕಾ ಬುದ್ಧಿಃ .  
 ಕಲ್ಪಿತಾ ವ್ಯವಹಾರಾರ್ಥಂ ಯಸ್ಯ ಸಂಜ್ಞಾ ಮಹಾತ್ಮನಃ .. 1.30..  
 ಯಥಾ ಕಟಕಶಬ್ದಾರ್ಥಃ ಪೃಥಗ್ಭಾವೋ ನ ಕಾಂಚನಾತ್ .  
 ನ ಹೇಮಕಟಕಾತ್ ತದ್ವತ್ ಜಗತ್ ಶಬ್ದಾರ್ಥತಾ ಪರೇ .. 1.31..  
 ತೇನೇಯಮಿಂದ್ರಜಾಲ ಕ್ರೀಡಾಗತಿಃ ಪ್ರವಿತನ್ಯತೇ .  
 ದ್ರಷ್ಟುದೃಶ್ಯಸ್ಯ ಸತ್ತಾಂತಃ ಬಂಧ ಇತ್ಯಭಿಧೀಯತೇ .. 1.32..  
 ದೃಷ್ಟ್ವಾ ದೃಶ್ಯವಶಾತ್ ಬದ್ಧೋ ದೃಶ್ಯಾಭಾವೇ ವಿಮುಚ್ಯತೇ .  
 ಜಗತ್ತ್ವಮಹಮಿತ್ಯಾದಿ ಸರ್ಗಾತ್ಮಾ ದೃಶ್ಯಮುಚ್ಯತೇ .. 1.33..  
 ಮನಸ್ತೇನೇಂದ್ರಜಲಶ್ರೀಃ ಜಗತೀ ಪ್ರವಿತನ್ಯತೇ .  
 ಯಾವದೇತತ್ ಸಂಭವತಿ ತಾವನೋಕ್ಷೋ ನ ವಿದ್ಯತೇ .. 1.34..  
 ಬ್ರಹ್ಮಣಾ ತನ್ಯತೇ ವಿಶ್ವಂ ಮನಸೈವ ಸ್ವಯಂಭುವಾ .  
 ಮನೋಮಯಮತೋ ವಿಶ್ವಂ ಯನ್ನಾಮ ಪರಿದೃಶ್ಯತೇ .. 1.35..  
 ನ ಬಾಹ್ಯೇ ನಾಪಿ ಹೃದಯೇ ಸದ್ರೂಪಂ ವಿದ್ಯತೇ ಮನಃ .  
 ಯದರ್ಥಂ ಪ್ರತಿಭಾನಂ ತತ್ ಮನ ಇತ್ಯಭಿಧೀಯತೇ .. 1.36..  
 ಸಂಕಲ್ಪನಂ ಮನೋ ವಿದ್ಧಿ ಸಂಕಲ್ಪಸ್ತತ್ರ ವಿದ್ಯತೇ .  
 ಯತ್ರ ಸಂಕಲ್ಪನಂ ತತ್ರ ಮನೋಽಸ್ತಿತ್ಯವಗಮ್ಯತಾಂ .. 1.37..  
 ಸಂಕಲ್ಪಮನಸೀ ಭಿನ್ನೇ ನ ಕದಾಚನ ಕೇನಚಿತ್ .  
 ಸಂಕಲ್ಪಜಾತೇ ಗಲಿತೇ ಸ್ವರೂಪಮವಶಿಷ್ಯತೇ .. 1.38..  
 ಅಹಂ ತ್ವಂ ಜಗದಿತ್ಯಾದೌ ಪ್ರಶಾಂತೇ ದೃಶ್ಯಸಂಭ್ರಮೇ .  
 ಸ್ಯಾತ್ ತಾದೃಶೀ ಕೇವಲತಾ ದೃಶ್ಯೇ ಸತ್ತಾಮುಪಾಗತೇ .. 1.39..  
 ಮಹಾಪ್ರಲಯ ಸಂಪತ್ತೌ ಹ್ಯಸತ್ತಾಂ ಸಮುಪಾಗತೇ .  
 ಅಶೇಷದೃಶ್ಯೇ ಸರ್ಗಾದೌ ಶಾಂತಮೇವಾವಶಿಷ್ಯತೇ .. 1.40..

ಮನಸಾ ಭಾವ್ಯಮಾನೋ ಹಿ ದೇಹತಾಂ ಯಾತಿ ದೇಹಕಃ .  
ಮನೋವಿಲಾಸಃ ಸಂಸಾರ ಇತಿ ಮೇ ನಿಶ್ಚಿತಾ ಮತಿಃ .. 1.41..  
ಅಂತಃಕರಣಸದ್ಭಾವಸ್ತ್ವ ವಿದ್ಯಾಯಾಶ್ಚ ಸಂಭವಃ .  
ಅನೇಕಕೋಟಿಬ್ರಹ್ಮಾಂಡಂ ಸರ್ವಂ ಮಿಥ್ಯೇತಿ ನಿಶ್ಚಿನು .. 1.42..  
ಜೀವನ್ನೇವ ಸದಾ ಮುಕ್ತಃ ಕೃತಾರ್ಥೋ ಬ್ರಹ್ಮವಿತ್ತಮಃ .  
ಉಪಾಧಿನಾಶಾದ್ಬ್ರಹ್ಮೈವ ಸ ಬ್ರಹ್ಮಪೋತಿ ನಿರ್ಭಯಂ .. 1.43..  
ತದ್ಬ್ರಹ್ಮಾನಂದಮದ್ವಂದ್ವಂ ನಿರ್ಗುಣಂ ಸತ್ಯಚಿದ್ಭನಂ .  
ವಿದಿತ್ವಾ ಸ್ವಾತ್ಮನೋ ರೂಪಂ ಮಾ ಬಿಭೇಸ್ತ್ವಂ ಕದಾಚನ .. 1.44..  
ಸರ್ವಂ ಚ ಖಲ್ವಿದಂ ಬ್ರಹ್ಮ ನಿತ್ಯಂ ಚಿದ್ಭನಮಕ್ಷತಂ .  
ಕಲ್ಪನಾನ್ಯಾ ಮನೋನಾಮ್ನೀ ವಿದ್ಯತೇ ನಹಿ ಕಾಚನ .. 1.45..  
ನ ಜಾಯತೇ ನ ಮ್ನಿಯತೇ ಕಿಂಚಿದತ್ರ ಜಗತ್ತಯೇ .  
ನ ಚ ಭಾವವಿಕಾರಾಣಾಂ ಸತ್ತಾ ಕಚನ ವಿದ್ಯತೇ .. 1.46..  
ನಾಹಂ ಮಾಂಸಂ ನ ಚಾಸ್ಥೀನಿ ದೇಹಾದನ್ಯಃ ಪರೋಽಸ್ಮ್ಯಹಂ .  
ಇತಿ ನಿಶ್ಚಿತವಾನಂತಃ ಕ್ಷೀಣಾವಿದ್ಯೋ ವಿಮುಚ್ಯತೇ .. 1.47..  
ಮಾ ಭವಾಜ್ಞೋ ಭವ ಜ್ಞಸ್ತ್ವಂ ಜಹಿ ಸಂಸಾರಭಾವನಾಂ .  
ಅನಾತ್ಮನ್ಯಾತ್ಮಭಾವೇನ ಕಿಮಜ್ಞ ಇವ ರೋದಷಿ .. 1.48..  
ಕಸ್ತವಾಯಂ ಜಡೋ ಮೂಕೋ ದೇಹೋ ಮಾಂಸಮಯೋಽಶುಚಿಃ .  
ಯದರ್ಥಂ ಸುಖದುಃಖಾಭ್ಯಾಂ ಅವಶಃ ಪರಿಭೂಯಸೇ .. 1.49..  
ಅಂಗಾನ್ಯಂಗೈರಿವಾಕ್ರಮ್ಯ ಜಯೇದಾದೌ ಸ್ವಕಂ ಮನಃ .  
ಮನಸೋ ವಿಜಯಾನ್ನಾನ್ಯಾ ಗತಿರಸ್ತಿ ಭವಾರ್ಣವೇ .. 1.50..  
ಪ್ರಕ್ಷೀಣಚಿತ್ತದರ್ಪಸ್ಯ ನಿಗೃಹೀತೇಂದ್ರಿಯದ್ವಿಷಃ .  
ಪದ್ಮಿನ್ಯ ಇವ ಹೇಮಂತೇ ಕ್ಷೀಯಂತೇ ಭೋಗವಾಸನಾಃ .. 1.51..  
ವಿವೇಕಂ ಪರಮಾಶ್ರಿತ್ಯ ಬುದ್ಧ್ಯಾ ಸತ್ಯಮವೇಕ್ಷ್ಯ ಚ .  
ಇಂದ್ರಿಯಾರೀನಲಂ ಛಿತ್ವಾ ತೀರ್ಣೋ ಭವ ಭವಾರ್ಣವಾತ್ .. 1.52..  
ಯದ್ಯತ್ಕರೋಷಿ ಸತ್ಯೇನ ಸರ್ವಂ ಮಿಥ್ಯೇತಿ ನಿಶ್ಚಿನು .  
ತ್ವಮೇವ ಪರಮಾತ್ಮಾಸಿ ತ್ವಂ ಬ್ರಹ್ಮಾಸಿ ನ ಸಂಶಯಃ .. 1.53..  
ಇತಿ ಕಲಿಸಂತಾರಕ ಶ್ರೀಗುಹಗೀತಾಯಾಂ ಬ್ರಹ್ಮವಿದ್ಯಾಯಾಂ  
ಅದ್ವೈತಶಾಸ್ತ್ರೇ ಭಿಕ್ಷುರೂಪಿಗುಹಹಿಡಿಂಭಸಂವಾದೇ  
ಮನೋವಿಕಾರೋ ನಾಮ ಪ್ರಥಮೋಽಧ್ಯಾಯಃ .. 1..

ಅಥ ದ್ವಿತೀಯೋಽಧ್ಯಾಯಃ

ಸರ್ವತ್ರ ಸಮಭಾವನಾ

ಶ್ರೀಭಿಕ್ಷುರುವಾಚ-

ಅಂತರಾಸ್ಥಾಂ ಪರಿತ್ಯಜ್ಯ ಭಾವಶ್ರೀಂ ಭಾವನಾಮಯೀಂ .

ಯೋಽಸಿ ಸೋಽಸಿ ಜಗತ್ಯಸ್ಮಿನ್ ಲೀಲಯಾ ವಿಹರಾನಘ .. 2.1..

ಸರ್ವತ್ರಾಹಂ ಅಕರ್ತೇತಿ ದೃಢಭಾವನಯಾಽನಯಾ .

ಪರಮಾಮೃತನಾಮ್ನೀ ಸಾ ಸಮತೈವಾವಶಿಷ್ಯತೇ .. 2.2..

ಖೇದೋಲ್ಲಾಸವಿಲಾಸೇಷು ಸ್ವಾತ್ಮಕರ್ತೃತಯೈಕಯಾ .

ಸ್ವಸಂಕಲ್ಪೇ ಕ್ಷಯಂ ಯಾತೇ ಸಮತೈವಾವಶಿಷ್ಯತೇ .. 2.3..

ಸಮತಾ ಸರ್ವಭೂತೇಷು ಯಾಸೌ ಸತ್ಯಪರಾ ಸ್ಥಿತಿಃ .

ತಸ್ಯಾಂ ಅವಸ್ಥಿತಂ ಚಿತ್ತಂ ನ ಭೂಯೋ ಜನ್ಮಭಾಗ್ಯವೇತ್ .. 2.4..

ಅಥವಾ ಸರ್ವಕರ್ತೃತ್ವಂ ಅಕರ್ತೃತ್ವಂ ತಥೈವ ಚ .

ಸರ್ವಂ ತ್ಯಕ್ತ್ವಾ ಮನಃ ಪಿಶ್ವಾ ಯೋಽಸಿ ಸೋಽಸಿ ಸ್ಥಿರೋ ಭವ .. 2.5..

ಶೇಷಸ್ಥಿರಸಮಾಧಾನೋ ಯೇನ ತ್ಯಜಸಿ ತತ್ತ್ಯಜ .

ಚಿನ್ಮನಃ ಕಲನಾಕಾರಂ ಪ್ರಕಾಶತಿಮಿರಾದಿಕಂ .. 2.6..

ವಾಸನಾಂ ವಾಸಿತಾರಂ ಚ ಪ್ರಾಣಸ್ವಂದನಪೂರ್ವಕಂ .

ಸಮೂಲಮಖಿಲಂ ತ್ಯಕ್ತ್ವಾ ವ್ಯೋಮಸಾಮ್ಯಃ ಪ್ರಶಾಂತಧೀಃ .. 2.7..

ಹೃದಯಾತ್ಮನಂಪರಿತ್ಯಜ್ಯ ವಾಸನಾಪಂಕ್ತಯೋಽಖಿಲಾಃ .

ಯಸ್ತಿಷ್ಠತಿ ಗತವ್ಯಗ್ರಃ ಸ ಮುಕ್ತಃ ಪರಮೇಶ್ವರಃ .. 2.8..

ದೃಷ್ಟಂ ದ್ರಷ್ಟವ್ಯಮಖಿಲಂ ಭ್ರಾಂತಂ ಭ್ರಾಂತ್ಯಾ ದಿಶೋ ದಶ .

ಯುಕ್ತ್ಯಾ ವೈ ಚರತೋಽಜ್ಞಸ್ಯ ಸಂಸಾರೋ ಗೋಷ್ಟದಾಕೃತಿಃ .. 2.9..

ಸಬಾಹ್ಯಾಭ್ಯಂತರೇ ದೇಹೇ ಹ್ಯಥ ಊರ್ಧ್ವಂ ಚ ದಿಕ್ಷು ಚ .

ಇತ ಆತ್ಮಾ ತತೋಽಪ್ಯಾತ್ಮಾ ನಾಸ್ತ್ಯನಾತ್ಮಮಯಂ ಜಗತ್ .. 2.10..

ನ ತದಸ್ತಿ ನ ಯತ್ರಾಹಂ ನ ತದಸ್ತಿ ನ ತನ್ಮಯಂ .

ಕಿಮನ್ಯತ್ ಅಭಿವಾಂಭಾಮಿ ಸರ್ವಂ ಸಚ್ಚಿನ್ಮಯಂ ತತಂ .. 2.11..

ಸಮಸ್ತಂ ಖಲ್ವಿದಂ ಬ್ರಹ್ಮ ಪರಮಾತ್ಮೇದಮಾತತಂ .

ಅಹಮನ್ಯತ್ ಇದಂ ಚಾನ್ಯತ್ ಇತಿ ಭ್ರಾಂತಿ ತ್ಯಜಾನಘ .. 2.12..

ತತೋ ಬ್ರಹ್ಮಘನೇ ನಿತ್ಯೇ ಸಂಭವಂತಿ ನ ಕಲ್ಪಿತಾಃ .

ನ ಶೋಕೋಽಸ್ತಿ ನ ಮೋಹೋಽಸ್ತಿ ನ ಜರಾಽಸ್ತಿ ನ ಜನ್ಮ ಚ .. 2.13..

ಯದಸ್ತೀಹ ತದೇವಾಸ್ತಿ ವಿಜ್ವರೋ ಭವ ಸರ್ವದಾ .

ಯಯಾ ಪ್ರಾಪ್ತಾನುಭವತಃ ಸರ್ವತ್ರಾನಭಿವಾಂಭನಾತ್ .

ತ್ಯಾಗಾದಾನ ಪರಿತ್ಯಾಗೀ ವಿಜ್ವರೋ ಭವ ಸರ್ವದಾ .. 2.14..

ನ ವರ್ಣಾಶ್ರಮಾಚಾರಧರ್ಮಾಃ ಕುತಸ್ತೇ

ನ ಪುಣ್ಯಂ ನ ಪಾಪಂ ನ ಧರ್ಮೋಪ್ಯಧರ್ಮಃ .

ನ ಪೂಜ್ಯೋಪ್ಯಪೂಜ್ಯಃ ಸದಾಸನಂದಭಾವಂ

ಪರಂ ಬ್ರಹ್ಮ ಸಾಕ್ಷಾತ್ ತ್ವಮೇವಾಸಿ ತಾತ ..

ಹಿಡಿಂಭ ಉವಾಚ-

ಏವಮುಕ್ತ್ವಾ ವಿಸೃಷ್ಟೋಽಹಂ ಬ್ರಹ್ಮಸಾಕ್ಷಾತ್ಕೃತಿಂ ದದೌ .

ತದಾದಿ ಬ್ರಹ್ಮಭಾವೇನ ಸ್ಥಿತೋಽಹಂ ಗತಕಲ್ಮಷಃ .. 2.16..

ಬ್ರಹ್ಮಾಕಾರಾಕಾರಿತಾಂತರ್ವೃತ್ತಿಃ ಕಲ್ಪಿತವಾನಹಂ .

ಸರ್ವಂ ಸುಬ್ರಹ್ಮಣ್ಯಮಯಂ ಜಗದ್ಭಾತಿ ನ ಸಂಶಯಃ .. 2.17..

ವಾಚಾಮಗೋಚರಂ ದಿವ್ಯಂ ಮನೋಽತೀತಂ ಮಹಾದ್ಯುತಿಂ .

ತದ್ಬ್ರಹ್ಮಾನುಭವಂ ಪೂರ್ಣಾನಂದಂ ವಕ್ತುಂ ನ ಶಕ್ಯತೇ .. 2.18..

ತೂಷ್ಣೀಂ ಸ್ಥಿತ್ವಾ ಭಿಕ್ಷುಣಾ ಸಂಬೋಧಿತೋಽಹಂ ಪ್ರಣಮ್ಯ ತಂ .

ಯತ್ತ್ವ ಯೋಕ್ತಂ ವಚಸ್ತೇನ ಮೋಹೋಽಯಂ ವಿಗತೋ ಮಮ .. 2.19..

ತವೈವಾನುಗ್ರಹೇಣಾಹಂ ಸಚ್ಚಿದಾನಂದಮಾತ್ರಕಃ .

ಕಿಂ ವಾ ವಕ್ತುಂ ನ ಶಕ್ನೋಮಿ ಭಗವನ್ ತವ ಸನ್ನಿಧೌ .. 2.20..

ಏವಂ ಗದ್ಗದಯಾ ವಾಚಾಽಪ್ಯಪೃಚ್ಛಂ ಭಿಕ್ಷುಮವ್ಯಯಂ .

ಕೃತಾಂಜಲಿಪುಟೋ ಭೂತ್ವಾ ನಮಸ್ಕೃತ್ಯ ಪುನಃಪುನಃ .. 2.21..

ಸ್ಥಾನೇ ಭಿಕ್ಷೋ ತವೋಕ್ತ್ಯಾಽಹಂ ಧ್ಯಾತ್ವಾ ತ್ವಾಮೇವ ಸಂತತಂ .

ಜೀವನ್ಮುಕ್ತೋಽಸ್ಮಿ ತಾದಾತ್ಮ್ಯನಿಶ್ಚಯಾದೇವ ಷಣ್ಮುಖ .. 2.22..

ವರ್ಣಾಶ್ರಮಾಚಾರಧರ್ಮಾಃ ಕಿಮರ್ಥಂ ವೇದಚೋದಿತಾಃ .

ತೈರ್ಬದ್ಧಾಃ ಕೀದೃಶಾ ಲೋಕೇ ಮುಕ್ತಾಃ ಕೀದೃಗ್ವಿಧಾ ಅಪಿ .. 2.23..

ಶ್ರೀಭಿಕ್ಷುರುವಾಚ-

ಹಂತ ತೇ ಕಥಯಾಮ್ಯದ್ಯ ತತ್ತ್ವಂ ಶೃಣು ಸನಾತನಂ .

ಅವಿದ್ಯೋಪಾಧಿನಾಽಶಾಂತಪ್ರಾಣಿನೋ ಜಗತಿ ಸ್ಥಿತಾಃ .. 2.24..

ವರ್ಣಾಶ್ರಮಾದಿಧರ್ಮಾಶ್ಚ ಸುಕೃತಂ ದುಷ್ಕೃತಂ ತಥಾ .

ಸಾಪ್ಯವಿದ್ಯಾಽನೇಕಜನ್ಮವಾಸನಾಪಿಹಿತಾ ಮತಾ .. 2.25..

ನಾದಿರಂತೋಽಸ್ಮಿ ತಸ್ಯಾಸ್ತು ಬ್ರಹ್ಮಜ್ಞಾನೇನ ಕೇವಲಂ .

ಬಹೂನಾಂ ಜನ್ಮನಾಮಂತೇ ಜ್ಞಾನವಾನ್ಮಾಂ ಪ್ರಪದ್ಯತೇ .. 2.26..

ಸರ್ವಂ ಬ್ರಹ್ಮೈವೇತಿ ಮತಿಃ ಸ ಮಹಾತ್ಮಾ ಸುದುರ್ಲಭಃ .

ಪುರಾಽಪೃಚ್ಛದಗಸ್ತೋಽಸಿ ಪ್ರಣಮ್ಯ ಪಿತರಂ ಮಮ .. 2.27..

ವರ್ಣಾಶ್ರಮಾದಿಧರ್ಮಾಸ್ತು ಕಥಂಭೂತಾ ವಿಭೋ ಇತಿ .

ತದಹಂ ಸಂಗ್ರಹೇಣೈವ ವಚ್ಚಿ ಶೃಣು ಸನಾತನಂ .. 2.28..

ಸಹಸ್ರಶೀರ್ಷೇ ಭಗವಾನ್ ಸ್ಥಿತೋ ನಾರಾಯಣಾಭಿಧಃ .  
 ಕ್ಷೀರಾಬ್ಧಿ ಚಿಂತಯನ್ ಶಂಭುಂ ಶಂಕರಂ ಶಿವಮವ್ಯಯಂ .. 2.29..  
 ಕದಾಚಿತ್ ಪಂಕಜಂ ದಿವ್ಯಂ ತರುಣಾದಿತ್ಯಸನ್ನಿಭಂ .  
 ತಸ್ಯ ಸುಪ್ತಸ್ಯ ದೇವಸ್ಯ ನಾಭ್ಯಾಂ ಜಾತಂ ಮಹತ್ತರಂ .. 2.30..  
 ಹಿರಣ್ಯಗರ್ಭೋ ಭಗವಾನ್ ಬ್ರಹ್ಮಾ ವಿಶ್ವಜಗತ್ಪತಿಃ .  
 ಆಸ್ಥಾಯ ಪರಮಾಂ ಮೂರ್ತಿಂ ತಸ್ಮಿನ್ ಪದ್ಮೇ ಸಮುದ್ಭೌ .. 2.31..  
 ಶಿವಾಜ್ಞಯಾ ತಸ್ಯ ಪೂರ್ವವಾಸನಾಸಹಿತಾನ್ಮುಖಾತ್ .  
 ಬ್ರಹ್ಮಣಾ ಬ್ರಾಹ್ಮಣಸ್ತ್ರೀಭಿಃ ಸಹಜಾತಾ ಹಿಡಿಂಭಕ .. 2.32..  
 ತಸ್ಯ ಹಸ್ತಾತ್ ಸಹ ಸ್ತ್ರೀಭಿಃ ಜಜ್ಞಿರೇ ಶಂಕರಾಜ್ಞಯಾ .  
 ಸ್ವಸ್ತ್ರೀಷು ಸ್ವಸ್ವಧರ್ಮೇಣ ಮಾರ್ಗೇಣೋತ್ಕಃ ಸ್ವಭುರ್ಭವೇತ್ .. 2.34..  
 ಅಪರಾಸೂತ್ರಮಾಜ್ಞಾತಃ ತ್ವನುಲೋಮಃ ಪ್ರಕೀರ್ತಿತಃ .  
 ಉತ್ತಮಾಸ್ವಪರಾಜ್ಞಾತಃ ಪ್ರತಿಲೋಮ ಇತಿ ಸ್ಮೃತಃ .. 2.35..  
 ವರ್ಣಸ್ತ್ರೀಷು ಅನುಲೋಮೇನ ಜಾತಸ್ತ್ಯಾದಾಂತರಾಲಿಕಃ .  
 ವರ್ಣಾಸು ಪ್ರತಿಲೋಮೇನ ಜಾತೋ ವ್ರಾತ್ಯ ಇತಿ ಸ್ಮೃತಃ .. 2.36..  
 ಬ್ರಾಹ್ಮಣ್ಯಾಂ ಸಧವಾಯಾಂ ಯೋ ಬ್ರಾಹ್ಮಣೇನೈವ ಮೋಹತಃ .  
 ಜಾತಶ್ಚೈರ್ಮೇಣ ಕುಂಡೋಽಸೌ ವಿಧವಾಯಾಂ ತು ಗೋಲಕಃ .. 2.37..  
 ಏವಮೇವಾನುಲೋಮಾಶ್ಚ ಪ್ರತಿಲೋಮಾಶ್ಚ ಜಾತಯಃ .  
 ಉಚ್ಚಾವಚಪ್ರಪಂಚೇಽಸ್ಮಿನ್ ಬಹ್ವೋ ಜಾತಾ ಹಿ ಕಾಮತಃ .. 2.38..  
 ವರ್ಣಾನಾಮಾಶ್ರಮಾಃ ಪ್ರೋಕ್ತಾ ಮುನಿಭಿಶ್ಚ ಸನಾತನೈಃ .  
 ತೇಷಾಂ ವರ್ಣಾಶ್ರಮಸ್ಥಾನಾಂ ವೇದಕಿಂಕರತಾ ಸದಾ .. 2.39..  
 ಚಕ್ಷುರಾದಿಪ್ರಿಯಾಣಾಂ ಚ ಭೇದೋ ಲೋಕಿಪಕಾರಕಃ .  
 ತದ್ವದ್ವರ್ಣಾಶ್ರಮಾದೀನಾಂ ಭೇದೋ ಲೋಕಿಪಕಾರಕಃ .. 2.40..  
 ಷಣ್ಣಾಂ ರಸಾನಾಂ ಭೇದೋಽಸ್ತಿ ಯಥಾ ಚಿಹ್ನೋಪಕಾರಕಃ .  
 ತಥಾ ವರ್ಣಾಶ್ರಮಾದೀನಾಂ ಭೇದೋ ಲೋಕಿಪಕಾರಕಃ .. 2.41..  
 ಯಥಾ ಭಾಕ್ಷ್ಯ ವಿಶೇಷಾಣಾಂ ಭೇದೋ ಭೋಕ್ತುಃ ಪ್ರಯೋಜಕಃ .  
 ತಥಾ ವರ್ಣಾಶ್ರಮಾದೀನಾಂ ಭೇದೋ ಲೋಕಪ್ರಯೋಜಕಃ .. 2.42..  
 ಯಥಾ ತರುಲತಾದೀನಾಂ ಭೇದಃ ಫಲಸಮೃದ್ಧಿಧಃ .  
 ತಥಾ ವರ್ಣಾಶ್ರಮಾದೀನಾಂ ಭೇದಃ ಫಲಸಮೃದ್ಧಿಧಃ .. 2.43..  
 ಯಥಾ ಬಹೂನಾಂ ಲೋಹಾನಾಂ ಭೇದಃ ಕರ್ಮಸಮೃದ್ಧಿಧಃ .  
 ತಥಾ ವರ್ಣಾಶ್ರಮಾದೀನಾಂ ಭೇದಃ ಕರ್ಮಸಮೃದ್ಧಿಧಃ .. 2.44..  
 ಯಥಾ ರತ್ನಾದಿಪಾಷಾಣಭೇದೋ ಗೌರವದಾಯಕಃ .



ತಥಾ ವರ್ಣಾಶ್ರಮಾದೀನಾಂ ಭೇದೋ ಗೌರವದಾಯಕಃ .. 2.45..  
 ಯಥಾ ಪಾಕಪ್ರಭೇದೋ ಹಿ ದೇಹಸ್ಯಾರೋಗ್ಯದೋ ಭವೇತ್ .  
 ತಥಾ ವರ್ಣಾಶ್ರಮಾದೀನಾಂ ಭೇದೋ ಲೋಕಸ್ಯ ಸೌಖ್ಯದಃ .. 2.46..  
 ಯಥಾ ಮೃಗಾಣಾಂ ಭೇದೋ ಹಿ ವನಸ್ಯೋಲ್ಲಾಸಕೋ ಭವೇತ್ .  
 ತಥಾ ವರ್ಣಾಶ್ರಮಾದೀನಾಂ ಭೇದೋ ಲೋಕಸ್ಯ ರಂಜಕಃ .. 2.47..  
 ಯಥಾಽಲಂಕಾರಭೇದೋ ಹಿ ಲೋಕವ್ಯಾವೃತ್ತಿಸೂಚಕಃ .  
 ತಥಾ ವರ್ಣಾಶ್ರಮಾದೀನಾಂ ಭೇದೋ ವ್ಯಾವೃತ್ತಿಸೂಚಕಃ .. 2.48..  
 ಯಥಾಽನೇಕಾಯುಧಾನಾಂ ಚ ಭೇದೋ ಯುದ್ಧಜಯಪ್ರದಃ .  
 ತಥಾ ವರ್ಣಾಶ್ರಮಾದೀನಾಂ ಭೇದೋ ಜ್ಞಾನಜಯಪ್ರದಃ .. 2.49..  
 ಯಥಾ ಬಹೂನಾಂ ಪುಷ್ಪಾಣಾಂ ಭೇದೋ ಭೋಗಸಮೃದ್ಧಿದಃ .  
 ತಥಾ ವರ್ಣಾಶ್ರಮಾದೀನಾಂ ಭೇದೋ ಧರ್ಮಸಮೃದ್ಧಿದಃ .. 2.50..  
 ಯಥಾ ಶುಕ್ಲಾದಿವರ್ಣಾನಾಂ ಭೇದಃ ಚಕ್ಷುಃಸುಖಂಕರಃ .  
 ತಥಾ ವರ್ಣಾಶ್ರಮಾದೀನಾಂ ಭೇದೋ ಜನಸುಖಂಕರಃ .. 2.51..  
 ತತೋ ವರ್ಣಾಶ್ರಮಾಚಾರೇ ನ ವೈರಂ ಪರಿಕಲ್ಪಯೇತ್ .  
 ಯದಾ ವರ್ಣಾಶ್ರಮಾದೀನಾಂ ಶಾತ್ರವಂ ಸ್ಯಾತ್ ಪರಸ್ವರಂ .. 2.52..  
 ತದಾ ಲೋಕಸ್ಯ ಸಂಹಾರಃ ಸ್ವಾಂಗೈರ್ದೇಹಸ್ಯ ನಾಶವತ್ .  
 ವರ್ಣಾನಾಮಾಶ್ರಮಾಣಾಂ ಚ ಸಂಕರೋ ಧರ್ಮನಾಶಕಃ .. 2.53..  
 ಮಲ್ಲೋಕಪಾಶದೋಽಸಿ ತ್ವಂ ತತಸ್ತ್ವಾಂ ಶಿಕ್ಷಯಾಮ್ಯಹಂ .  
 ಯದಾ ವರ್ಣಾಶ್ರಮಾದೀನಾಂ ಯತ್ರ ಲೋಪಃ ಪ್ರಜಾಯತೇ .. 2.54..  
 ತತ್ರ ಸ್ಥಿತ್ವಾ ಪ್ರಸನ್ನಸ್ತ್ವಂ ಧಾರ್ಮಿಕಾವನದೋ ಭವ .  
 ಹಿಡಿಂಭ ಸ್ತ್ರೀಷು ದುಷ್ಟಾಸು ಜಾಯತೇ ವರ್ಣಸಂಕರಃ .. 2.55..  
 ಸ ಕಾಲಃ ಕಲಿರಿತ್ಯುಕ್ತೋ ಲೋಕಧರ್ಮವಿನಾಶಕಃ .  
 ಅದೃಶೂಲಾ ಜನಪದಾಃ ಶಿವಶೂಲಾಃ ಚತುಷ್ಟದಾಃ .. 2.56..  
 ಪ್ರಮದಾಃ ಕೇಶಶೂಲಿನ್ಯೋ ಜನಕಾಃ ಪಾಕಶೂಲಿನಃ .  
 ಸ್ವದೇಹಶೂಲಿನಃ ಸರ್ವೇ ಪ್ರಭವಂತಿ ಕಲೌ ಯುಗೇ .. 2.57..  
 ತಸ್ಮಾತ್ ವರ್ಣಾಶ್ರಮಾದೀನಾಂ ರಕ್ಷಕೋ ಭವ ಸಂತತಂ .  
 ವ್ಯಾವಹಾರಿಕಲೋಕೇಽಸ್ಮಿನ್ ಇದಂ ಕಾರ್ಯಂ ತ್ವಯಾ ಶೃಣು .. 2.58..  
 ಸರ್ವೇಷಾಂ ಕರ್ಮಣಾ ಜಾತಿಃ ನಾನ್ಯಥಾ ಕಲ್ಪಕೋಟಿಭಿಃ .  
 ಪಶ್ಚಾದೀನಾಂ ಯಥಾ ಜಾತಿಃ ಜನ್ಮನೈವ ಚ ನಾನ್ಯಥಾ .. 2.59..  
 ಸಾಽಪಿ ಸ್ಥೂಲಸ್ಯ ದೇಹಸ್ಯ ಭೌತಿಕಸ್ಯ ನ ಚಾತ್ಮನಃ .  
 ತಥಾಪಿ ದೇಹೇಽಹಮ್ಮಾನಾತ್ ಆತ್ಮಾ ವಿಪ್ರಾದಿಸಂಜ್ಞಿತಃ .. 2.60..  
 ಸ್ವಸ್ವರೂಪಾಪರಿಜ್ಞಾನಾತ್ ದೇಹೇಽಹಮ್ಮಾನ ಆತ್ಮನಃ .

ಅಪರಿಜ್ಞಾನಮಪ್ಯಸ್ಯ ಚಾವಿದ್ಯಾವಾಸನಾಬಲಾತ್ .. 2.61..  
 ಯಸ್ಯಾಪರೋಕ್ಷವಿಜ್ಞಾನಂ ಅಸ್ತಿ ಶ್ರೀಗುರ್ವನುಗ್ರಹಾತ್ .  
 ತಸ್ಯ ನಾಸ್ತಿ ನಿಯೋಜ್ಯತ್ವಂ ಇತಿ ಮೇ ನಿಶ್ಚಿತಾ ಮತಿಃ .. 2.62..  
 ಅಸ್ತಿ ಚೇತ್ ಬ್ರಹ್ಮವಿಜ್ಞಾನಂ ಸ್ತ್ರಿಯೋ ವಾ ಪುರುಷಸ್ಯ ವಾ .  
 ವರ್ಣಾಶ್ರಮಸಮಾಚಾರಃ ತಸ್ಯ ನಾಸ್ಯೇವ ಸರ್ವದಾ .. 2.63..  
 ಅವಿಜ್ಞಾಯಾತ್ಮವಿಜ್ಞಾನಂ ಯೇ ಸ್ವವರ್ಣಾಶ್ರಮಾದಿಕಾನ್ .  
 ತ್ಯಜಂತಿ ಮೂಢಾತ್ಮಾನಸ್ತೇ ಪತಂತ್ಯೇವ ನ ಸಂಶಯಃ .. 2.64..  
 ಹಿಡಿಂಭ ನಿಸ್ಸಂಶಯಭಾವತಸ್ತ್ವಂ  
 ದೃಢಂ ಭಜನ್ಮಾಂ ಸುವಿಹಾರಕೋ ಭವ .  
 ಮದಂಘ್ರಿಭಕ್ತಸ್ಯ ಸದಾಽಸ್ತು ನಿರ್ಭಯಂ  
 ಪುನಶ್ಚ ಕಿಂ ಪೃಚ್ಛಸಿ ಮಾಂ ಮಹಾಮತೇ .. 2.65..  
 ಇತಿ ಕಲಿಸಂತಾರಕ ಶ್ರೀಗುಹಗೀತಾಯಾಂ ಬ್ರಹ್ಮವಿದ್ಯಾಯಾಂ  
 ಅದ್ವೈತಶಾಸ್ತ್ರೇ ಭಿಕ್ಷುರೂಪಿಗುಹಹಿಡಿಂಭಸಂವಾದೇ  
 ಸರ್ವತ್ರ ಸಮಭಾವನಾನಾಮ ದ್ವಿತೀಯೋಽಧ್ಯಾಯಃ .. 2..

ಅಥ ತೃತೀಯೋಽಧ್ಯಾಯಃ

ಅಜ್ಞಾನಮೂಲಂ

ಹಿಡಿಂಭ ಉವಾಚ-

ಸ್ವಾಮಿನ್ ರಹಸ್ಯಂ ಮೇ ಬ್ರೂಹಿ ದೇವಾನಾಂ ದೇಹಿನಾಂ ವಿಭೋ .  
 ಯದ್ಭಾವನಾಬಲೇನೈವ ಪ್ರಾಣೀ ಮೋಕ್ಷಮವಾಪ್ನುಯಾತ್ .. 3.1..  
 ಶ್ರೀಭಿಕ್ಷುರುವಾಚ-  
 ರಹಸ್ಯಂ ತೇ ಪ್ರವಕ್ಷ್ಯಾಮಿ ಸಮಾಸೇನ ಸವಿಸ್ತರಾತ್ .  
 ಶ್ರದ್ಧಯಾ ಶೃಣು ಶೈರೇಯ ಸರ್ವಸಿದ್ಧಿಕರಂ ಪರಂ .. 3.2..  
 ಸರ್ವೇಷಾಂ ಕಾರಣಂ ಸಾಕ್ಷಾತ್ ಪರತತ್ತ್ವಮವಸ್ಥಿತಂ .  
 ತ್ವಗಸೃಜ್ಞಾಂಸಮೇದೋಽಸ್ಥಿಮಜ್ಜಾಷಟ್ಕಶಿಕೇ ಸ್ವಯಂ .. 3.3..  
 ಪಾಂಚಭೌತಿಕದೇಹೇಽಸ್ಮಿನ್ ಶಿವಶ್ಶಿವತರೋಽಸ್ಮ್ಯಹಂ .  
 ಶಿವಃ ಪಂಚಮುಖೋಽಹಂತು ಷಣ್ಮುಖಸ್ತತ ಉಚ್ಯತೇ .. 3.4..  
 ಆವಯೋರೈಕ್ಯಭಾವೋ ಹಿ ಮುಕ್ತಿಹೇತುರ್ಹಿ ಪ್ರಾಣಿನಾಂ .  
 ಶಿವಪಂಚಮುಖಾನ್ಯೇವ ಬ್ರಹ್ಮಾಂಡೇ ಪಂಚದೇವತಾಃ .. 3.5..  
 ಕಾರ್ಯಂ ಬ್ರಹ್ಮಾ ಮಹಿಭಾಗೇ ಕಾಯಂ ವಿಷ್ಣುರ್ಜಲಾಶಯೇ .  
 ಕಾರ್ಯಂ ರುದ್ರೋಽಗ್ನಿಭಾಗೇ ಚ ವಾಯ್ವಂಶೇ ಚೇಶ್ವರಃ ಪರಃ .. 3.6..

ಆಕಾಶಾಂಶೇ ಶರೀರಸ್ಯ ಸ್ಥಿತಸ್ನಾಕ್ಷಾತ್ ಸದಾಶಿವಃ .  
 ಶರೀರಸ್ಯ ಬಹಿರ್ಭಾಗೇ ವಿರಾಡಾತ್ಮಾ ಸ್ಥಿತಸ್ತದಾ .. 3.7..  
 ಅಂತರ್ಭಾಗೇ ಸ್ವರಾಡಾತ್ಮಾ ಸಮ್ರಾಡ್ವೇಹಸ್ಯ ಮಧ್ಯಮೇ .  
 ಜ್ಞಾನೇಂದ್ರಿಯೇಷು ಮನಸಿ ಶ್ರೋತ್ರಾದಿಷು ಚ ಪಂಚಸು .. 3.8..  
 ಮಮ ಷಡ್ವದನಾನ್ಯೇವ ಗ್ಲಾದಿಗ್ವಾಯುರ್ಕವಾರ್ವರಾಃ .  
 ಭೂಮಿಶ್ಚ ಕಾಯಭೂತಾಃ ಸ್ಯುಃ ಪಂಚಹಸ್ತೋ ಗಣೇಶ್ವರಃ .. 3.9..  
 ಕರ್ಮೇಂದ್ರಿಯಸ್ವರೂಪಶ್ಚ ಪಾದಪಾಣ್ಯಾದಿಷು ಕ್ರಮಾತ್ .  
 ತ್ರಿವಿಕ್ರಮೇಂದ್ರ ವಹ್ವ್ಯಾಖ್ಯಾಃ ಕಾಯಭೂತಾಃ ಪ್ರಜಾಪತಿಃ .. 3.10..  
 ಮಿತ್ರಶ್ಚಾಪಿ ತಥಾ ಪ್ರಾಣೇ ಸೂತ್ರಾತ್ಮಾ ಸುಸ್ಥಿತಸ್ತದಾ .  
 ಚತುರ್ಮುಖೋಽಂತಃ ಕರಣೇ ತದವಸ್ಥಾಸು ಚ ಕ್ರಮಾತ್ .. 3.11..  
 ಚಂದ್ರಮಾ ಮನಸಿ ಪ್ರೋಕ್ತೋ ಬುದ್ಧೌ ತು ಸ ಬೃಹಸ್ಪತಿಃ .  
 ಅಹಂಕಾರೇ ಚ ಕಾಲಾಗ್ನಿಃ ರುದ್ರಶ್ಚಿತ್ತೇ ಶಿವಃ ಸ್ಥಿತಃ .. 3.12..  
 ಭೂತಪ್ರೇತಪಿಶಾಚಾದ್ಯಾಃ ದೇಹಸ್ಯಾಸ್ಥಿಷು ಸಂಸ್ಥಿತಾಃ .  
 ಮಜ್ಜಾಖ್ಯೇ ಪಿತೃಗಂಧರ್ವಾಃ ರೋಮಸು ಕ್ಷುದ್ರದೇವತಾಃ .. 3.13..  
 ಸರ್ವಾಶ್ಚ ರಾಕ್ಷಸಾಶ್ಚೈವ ಸ್ಥಿತಾಃ ಸ್ನಾಯುಷು ಸರ್ವಶಃ .  
 ವರ್ತಂತೇ ದೇವತಾಸ್ಸರ್ವಾಃ ದೇಹೇಽಸ್ಮಿನ್ನೇವ ಸಂಸ್ಥಿತಾಃ .. 3.14..  
 ತ್ರಿಮೂರ್ತಿನಾಂ ತು ಯೋ ಬ್ರಹ್ಮಾ ತಸ್ಯ ಘೋರಾಭಿಧಾ ತನುಃ .  
 ದಕ್ಷಿಣಾಕ್ಷಿಣಿ ಜಂತೂನಾಂ ಶಾಂತಾಖ್ಯಾ ಚ ತನುಸ್ತಥಾ .. 3.15..  
 ವರ್ತಂತೇ ವಾಮನೇತ್ರೇ ಚಾಪ್ಯಂತರ್ಭಾಗೇ ತಯೋಃ ಪುನಃ .  
 ಬಹಿರ್ಭಾಗೇ ಸೂರ್ಯಚಂದ್ರೌ ವರ್ತೇತೇ ಕಂಧರೇ ತಥಾ .. 3.16..  
 ತ್ರಿಮೂರ್ತೀನಾಂ ತು ಯೋ ವಿಷ್ಣುಃ ಶಾಂತೋ ಘೋರೋಽಂತತೋ ಬಹಿಃ .  
 ತ್ರಿಮೂರ್ತೀನಾಂ ತು ಯೋ ರುದ್ರಃ ಶಾಂತೋ ಘೋರೋಽಂತತೋ ಬಹಿಃ .. 3.17..  
 ಚಿಚ್ಛಕ್ತಿಃ ಪರಮಾ ದೇಹಮಧ್ಯೇ ಕುಂಡಲಿನೀ ಸ್ಥಿತಾ .  
 ಮಾಯಾಶಕ್ತಿರ್ಲಲಾಟಾಗ್ರೇ ತನ್ಮಧ್ಯೇ ನಾದರೂಪಿಣೀ .. 3.18..  
 ಅಪರಾಂಶೇ ಬಿಂದುಮಯೀ ತಸ್ಯ ಶಕ್ತಿಃ ಸ್ಥಿತಾ ಸ್ವಯಂ .  
 ಜೀವಾತ್ಮಾ ಬಿಂದುಮಧ್ಯೇ ತು ಸೂಕ್ಷ್ಮ ರೂಪಃ ಪ್ರಕಾಶತೇ .. 3.19..  
 ಹೃದಯೇ ಸ್ಥೂಲರೂಪೇಣ ತಯೋರ್ಮಧ್ಯೇ ತು ಮಧ್ಯಮಃ .  
 ಹೃನ್ಮಧ್ಯೇ ತು ಮಹಾಲಕ್ಷ್ಮೀಃ ಜಿಹ್ವಾಯಾಂ ತು ಸರಸ್ವತೀ .. 3.20..  
 ರುದ್ರಾಣೀ ಸಹ ರುದ್ರೇಣ ಹೃದಯೇ ವರ್ತತೇ ಸದಾ .  
 ಈಶ್ವರಸ್ಸರ್ವತ್ರ ದೇಹೇ ಸರ್ವಸಾಕ್ಷೀ ಸದಾಶಿವಃ .. 3.21..  
 ಜ್ಞಾನಮ್ಯಕ್ ನವತಾಂ ದೇಹೇ ಸಕಲಾ ದೇವತಾ ಅಮೂಃ .  
 ಪ್ರತ್ಯಗಾತ್ಮತಯಾ ಭಾಂತಿ ದೇವತಾರೂಪತೋಽಪಿ ಚ .. 3.22..

ವೇದಮಾರ್ಗೇಕನಿಷ್ಠಾನಾಂ ವಿಶುದ್ಧಾನಾಂ ತು ವಿಗ್ರಹೇ .  
 ದೇವತಾರೂಪತೋ ಭಾಂತಿ ನ ಭಾತಿ ಪ್ರತ್ಯಗಾತ್ಮನಾ .. 3.23..  
 ತಾಂತ್ರಿಕಾಣಾಂ ಶರೀರೇ ತು ವರ್ತಂತೇ ನ ಪ್ರಕಾಶಕಾಃ .  
 ಶುದ್ಧಭಾವಾತ್ ಯಥಾಜಾತಪ್ರಾಣಿನಾಂ ಸರ್ವದೇವತಾಃ .. 3.24..  
 ತಿರೋಭೂತತಯಾ ನಿತ್ಯಂ ವರ್ತಂತೇ ನ ಸ್ವರೂಪತಃ .  
 ಅತಶ್ಚ ಭೋಗಮೋಕ್ಷಾರ್ಥೇ ಶರೀರಂ ದೇವತಾಮಯಂ .. 3.25..  
 ಸ್ವಕೀಯಂ ಪರಕೀಯಂ ಚ ಪೂಜಯೇತ್ ಸುವಿಶೇಷತಃ .  
 ನಾವಮಾನಂ ಸದಾ ಕುರ್ಯಾತ್ ಮೋಹತೋ ವಾಪಿ ಬುದ್ಧಿಮಾನ್ .. 3.26..  
 ಯದಿ ಕುರ್ಯಾತ್ ಪ್ರಮಾದೇನ ಪತತ್ಯೇವ ಭವಾರ್ಣವೇ .  
 ದುರ್ವೃತ್ತಮಪಿ ಮೂರ್ಖಂ ಚ ಪೂಜಯೇತ್ ದೇವತಾತ್ಮನಾ .. 3.27..  
 ದೇವತಾರೂಪತಃ ಪಶ್ಯನ್ ಮುಚ್ಯತೇ ಜನ್ಮಬಂಧನಾತ್ .  
 ಮೋಹೇನಾಪಿ ಸದಾ ನೈವ ಕುರ್ಯಾದಪ್ರಿಯಭಾಷಣಂ .. 3.28..  
 ಯದಿ ಕುರ್ಯಾತ್ ಪ್ರಮಾದೇನ ಹಂತಿ ತಂ ಪರದೇವತಾ .  
 ದೇಹೇ ತು ನ ಕ್ಷತಂ ಕುರ್ಯಾತ್ ಅಸ್ತಶಸ್ತ್ರನಖಾದಿಭಿಃ .. 3.29..  
 ತಥಾ ನ ಲೋಹಿತಂ ಕುರ್ಯಾತ್ ಯದಿ ಕುರ್ಯಾತ್ ಪತತ್ಯಧಃ .  
 ಏಷಾ ಸನಾತನೀ ವಿದ್ಯಾ ಭೋಗಮೋಕ್ಷಪ್ರದಾಯಿನೀ .. 3.30..  
 ಮಯೈವ ಕಥಿತಾ ನಿತ್ಯಾ ಸರ್ವಲೋಕೋಪಕಾರಿಣೀ .  
 ಕಥಿತಾಽಭೂತೇ ಹಿಡಿಂಭ ಸರ್ವಂ ಬ್ರಹ್ಮಮಯಂ ಜಗತ್ .. 3.31..  
 ಬ್ರಹ್ಮಾಂಡೇಽಪಿ ಚ ಪಿಂಡಾಂಡೇ ಸರ್ವತ್ರ ಬ್ರಹ್ಮಭಾವತಃ .  
 ತತ್ತ್ವಮೇವಾಸ್ಯಹಂ ಚಾಸಿ ದೇವದೇವ ಸುಖೀ ಭವ .. 3.32..  
 ಇತಿ ಕಲಿಸಂತಾರಕ ಶ್ರೀಗುಹಗೀತಾಯಾಂ ಬ್ರಹ್ಮವಿದ್ಯಾಯಾಂ  
 ಅದ್ವೈತಶಾಸ್ತ್ರೇ ಭಿಕ್ಷುರೂಪಿಗುಹಹಿಡಿಂಭಸಂವಾದೇ  
 ಅಜ್ಞಾನಮೂಲಂ ನಾಮ ತೃತೀಯೋಽಧ್ಯಾಯಃ .. 3..

ಅಥ ಚತುರ್ಥೋಽಧ್ಯಾಯಃ

ಜ್ಞಾನೋತ್ಪತ್ತಿಃ

ಹಿಡಿಂಭ ಉವಾಚ-

ಸಂಕೋಚೋ ದೇಹಯಾತ್ರಾಯಾಂ ಪ್ರಾಣಿನಾಂ ಅಸ್ತಿ ಷಣ್ಮುಖ .

ತೇಷು ಜ್ಞಾನಾರ್ಥಿನಾಂ ಬುದ್ಧಿರುಪಕ್ಷೀಣಾ ಭವೇತ್ಕಿಲ .. 4.1..

ತದ್ಧೇತೋಃ ಜ್ಞಾನಸಂಪತ್ತಿಃ ದೇಹಯಾತ್ರಾ ಚ ದುರ್ಲಭಾ .

ತಸ್ಯಾಸ್ತಸ್ಯಾಶ್ಚ ಸೌಲಭ್ಯಂ ಕಥಂ ಭವತಿ ಸದ್ಗುರೋ .. 4.2..

ಶ್ರೀಭಿಕ್ಷುರುವಾಚ-

ಹಂತ ತಾತ ಪ್ರವಕ್ಷ್ಯಾಮಿ ಜ್ಞಾನೋತ್ಪತ್ತೇಸ್ತು ಕಾರಣಂ .  
 ವಿನಾ ಯೇನ ಶಿವಜ್ಞಾನಂ ನ ಜಾಯೇತ ಕಥಂಚನಂ .. 4.3..  
 ಮುಮುಕ್ಷುರತಿಸಂತುಷ್ಟಃ ಸಿದ್ಧ್ಯತ್ಯೈವ ಗತಿರ್ಮಮ .  
 ಇತಿ ನಿಶ್ಚಯಬುದ್ಧಿಸ್ತು ಪ್ರತಿಬಂಧನಿವೃತ್ತಯೇ .. 4.4..  
 ದೇವತಾಸ್ಸಕಲಾ ನಿತ್ಯಂ ಪ್ರಾರ್ಥಯೇನ್ಮತಿಮುತ್ತಮಃ .  
 ಅಧಿಕಾರೀ ಭವೇತ್ತತ್ರ ಜನ್ಮನಾ ಕರ್ಮಣಾ ದ್ವಿಜಃ .. 4.5..  
 ಶನ್ನೋ ಮಿತ್ರಶೃಂ ವರುಣಃ ಶನ್ನೋ ಭವತು ಚಾರ್ಯಮಾ .  
 ಶನ್ನ ಇಂದ್ರೋ ಬೃಹಸ್ಪತಿಃ ಶನ್ನೋ ವಿಷ್ಣುರುರುಕ್ರಮಃ .. 4.6..  
 ನಮೋಽಸ್ತು ಬ್ರಹ್ಮಣೇ ವಾಯೋ ನಮೋಽಸ್ತು ತವ ಶೋಭನಂ .  
 ತ್ವಮೇವ ಸಾಕ್ಷಾತ್ ಬ್ರಹ್ಮಾಸಿ ತ್ವಾಂ ವದಿಷ್ಯಾಮಿ ಶಂಕರಂ .. 4.7..  
 ಋತಂ ಚ ಸತ್ಯಂ ಚಾಹಂ ತ್ವಾಂ ವದಿಷ್ಯಾಮಿ ಸಮಾಹಿತಃ .  
 ತನ್ನಾಮವತು ಕಲ್ಯಾಣಂ ತದ್ವಕ್ತಾರಂ ಚ ಶೋಭನಂ .. 4.8..  
 ಮಾಂ ಭೂಯೋಽವತು ವಕ್ತಾರಂ ಅಪಿ ಚಾವತು ಶೋಭನಂ .  
 ಶಾಂತಿಃ ಶಾಂತಿಃ ಪುನಃ ಶಾಂತಿಃ ದೋಷತ್ರಯನಿವೃತ್ತಯೇ .. 4.9..  
 ಕೃತ್ವೈವಂ ಪ್ರಾರ್ಥನಾಂ ಆತ್ಮಜ್ಞಾನಾರ್ಥಂ ಮತಿಮಾನ್ ಸದಾ .  
 ತಸ್ಯ ವಿಜ್ಞಾನಸಂಪತ್ತಿಃ ಕ್ರಮತೋ ಜಾಯತೇ ಧ್ರುವಂ .. 4.10..  
 ಜಪೇನ್ನಿತ್ಯಂ ಗುರೋರ್ಲಭ್ವಾ ಮಂತ್ರಂ ಯಶ್ಚಂದಸಾಮಿತಿ .  
 ಮೇ ಗೋಪಾಯೇತಿ ಪರ್ಯಂತಂ ಜ್ಞಾನೋತ್ಪತ್ತೇಶ್ಚ ಕಾರಣಂ .. 4.11..  
 ಶತಾಕ್ಷರಾಂ ಚ ಗಾಯತ್ರೀಂ ಜಪೇನ್ನಿತ್ಯಂ ದಿನೇ ದಿನೇ .  
 ತನ್ಮಂತ್ರಪೂತೋದಕೇನ ಸ್ನಾನಪಾನಾದಿನಾಽಪಿ ಚ .. 4.12..  
 ಜ್ಞಾನೋತ್ಪತ್ತಿರ್ಭವತ್ಯೈವ ಶಿವಭಕ್ತ್ಯಾ ಚ ಸಂತತಂ .  
 ಉಪಾಯಮಪರಂ ಚಾಪಿ ಬ್ರವೀಮಿ ಶೃಣು ಸಾದರಂ .. 4.13..  
 ಗುರೋರ್ಭಕ್ತಿದೃಢಾ ಯಸ್ಯ ಸ್ವತೋ ಜ್ಞಾನಂ ಪ್ರಜಾಯತೇ .  
 ಬಹೂನಾಂ ಜನ್ಮನಾಮಂತೇ ಗುರುಭಕ್ತಿಃ ಪ್ರಜಾಯತೇ .. 4.14..  
 ಗುರುಭಕ್ತಿಯುತೇ ಜಂತೌ ಜ್ಞಾನೋತ್ಪತ್ತಿರ್ನ ಸಂಶಯಃ .  
 ಯಥಾಕಥಂಚಿತ್ ಸ ಭವೇತ್ ಬ್ರಾಹ್ಮಣೋ ಜಾಯತೇ ಭುವಿ .. 4.15..  
 ಬ್ರಾಹ್ಮಣೋ ಗುರುಭಕ್ತಸ್ತು ಶ್ರುತಿಜ್ಞಾನಾತ್ ಪ್ರಮುಚ್ಯತೇ .  
 ಶ್ರುತಿಪ್ರಾಮಾಣ್ಯಬುದ್ಧಿರ್ಹಿ ಮೋಕ್ಷಸ್ಯ ಗತಿರುಚ್ಯತೇ .. 4.16..  
 ಪ್ರಾರಬ್ಧಂ ಪುಷ್ಯತಿ ವಪುಃ ಇತಿ ನಿಶ್ಚಿತ್ಯ ಚೇತಸಾ .  
 ಧೈರ್ಯಮಾಲಂಬ್ಯ ಯತ್ನೇನ ತೂಷ್ಟೀಂ ಸ್ಥಿತಿರಪಿ ಸ್ವಯಂ .. 4.17..  
 ವೈದೇಕಾನಾಂ ಭವೇದ್ ಜ್ಞಾನಜನನೇ ಕಾರಣಂ ಸದಾ .

ಸಂಕೋಚೋ ದೇಹಯಾತ್ರಾಯಾಂ ತದೃಶಾನಾಂ ಭವೇತ್ಪಲು .. 4.18..  
 ಅತಃ ಸಂಕೋಚಹಾನಾಯ ಚಾವಹಂತೀತಿ ಮಂತ್ರತಃ .  
 ಆಜ್ಯೇನಾನ್ನೇನ ಚೋಭಾಭ್ಯಾಂ ಜುಹುಯಾಚ್ಚ ದಿನೇ ದಿನೇ .. 4.19..  
 ತದಶಕ್ತಃ ಸ್ಮರೇನ್ನಿತ್ಯಂ ಮಂತ್ರಂ ವಾ ಶ್ರದ್ಧಯಾ ಸಹ .  
 ಬ್ರಹ್ಮಚಾರೀ ಗೃಹಸ್ಥೋ ವಾ ವಾನಪ್ರಸ್ಥಶ್ಚ ಭಿಕ್ಷುಕಃ .. 4.20..  
 ನಿತ್ಯಂ ಆಚಾರ್ಯಶುಶ್ರೂಷಾಂ ಪ್ರಕುರ್ಯಾತ್ ಭಕ್ತಿಪೂರ್ವಕಂ .  
 ಪ್ರಾಣಿನಾಂ ತಾದೃಶಾನಾಂ ತು ಲೋಕಯಾತ್ರಾ ಭವೇತ್ಸ್ವಯಂ .. 4.21..  
 ಅನನ್ಯಾಶ್ಚಿಂತಯಂತೋ ಮಾಂ ಯೇ ಜನಾಃ ಪರ್ಯುಪಾಸತೇ .  
 ತೇಷಾಂ ನಿತ್ಯಾಭಿಯುಕ್ತಾನಾಂ ಯೋಗಕ್ಷೇಮಂ ವಹಾಮ್ಯಹಂ .. 4.22..  
 ಅಹಮೇವ ಪರಂ ಸಾಕ್ಷಾತ್ ಅಹಮೇವ ಸದಾಶಿವಃ .  
 ಅಹಮೇವ ಜಗತ್ಸಾಕ್ಷೀ ಚಾಹಮೇವ ಜಗದ್ಗುರುಃ .. 4.23..  
 ನಿತ್ಯಂ ಲಿಂಗೇ ಮಹಾದೇವಂ ಪೂಜಯೇತ್ ಭಕ್ತಿಮಾನ್ಸರಃ .  
 ವೇದಾಂತಶ್ರವಣಂ ಕುರ್ಯಾತ್ ಮನನಂ ಚ ಸಮಾಹಿತಃ .. 4.24..  
 ರುದ್ರಾಧ್ಯಾಯೀ ಭವೇನ್ನಿತ್ಯಂ ರುದ್ರಾಕ್ಷಾಭರಣೋ ಭವೇತ್ .  
 ಭಸ್ಮತ್ರಿಪುಂಡ್ರಧಾರೀ ಚ ಜ್ಞಾನವಾನ್ಮಾಂ ಪ್ರಪದ್ಯತೇ .. 4.25..  
 ಶಂಭೋರ್ಮೈಕ್ಯಭಾವೋ ಹಿ ಮಾಯಾಽವಿದ್ಯಾವಿನಾಶಕಃ .  
 ಉಕ್ತಸಾಧನಸಂಪನ್ನಃ ಜ್ಞಾನಾದ್ ಭಸ್ಮಾಧಿಗಚ್ಛತಿ .. 4.26..  
 ಶಿವಸ್ವರೂಪಂ ಪರಮಂ ಭಾಸನಾತ್ ಭಸ್ಮಸಂಜ್ಞಿತಂ .  
 ತದೇವ ಸ್ವೀಯಮಾಯೋತ್ಥಪಪಂಚೇ ಜಲಸೂರ್ಯವತ್ .. 4.27..  
 ಅನುಪ್ರವಿಷ್ಟಂ ತದ್ರೂಪಂ ಭಸ್ಮಲೇಶಮುದಾಹೃತಂ .  
 ತೇನ ಲೇಶೇನ ದೇವೇಶಃ ಪ್ರತಿಬಿಂಬೇನ ಭಸ್ಮನಾ .. 4.28..  
 ಸ್ವತಂತ್ರೋ ಬಿಂಬಭೂತಸ್ತು ಸದೈವೋದ್ಗೂಲಿತಃ ಶಿವಃ .  
 ಸದೈವ ಪೂಜನೀಯಸ್ತು ಬ್ರಹ್ಮವಿಷ್ಣ್ವಾದಿಭಿಃ ಸುರೈಃ .. 4.29..  
 ಸೋಽಹಂ ಚಾಹಂ ಸ ಏವಾಸ್ಮಿನ್ ವಿಷಯೇ ಮಾಸ್ತು ಸಂಶಯಃ .  
 ಆವಯೋರಂತರಂ ನಾಸ್ತಿ ತಾತ ಶಬ್ದಾರ್ಥಯೋರಿವ .. 4.30..  
 ತತ್ಪ್ರಸಾದೇನ ಸರ್ವೇಷಾಂ ದೇವತ್ವಂ ನ ಸ್ವಭಾವತಃ .  
 ಸ್ವಭಾವಾದೇವ ದೇವತ್ವಂ ದೇವದೇವಸ್ಯ ಮೇಽಪಿ ಚ .. 4.31..  
 ತಂ ವಿದಿತ್ವಾ ವಿಮುಚ್ಯಂತೇ ಶಾಂತಾ ದಾಂತಾ ಮುನೀಶ್ವರಾಃ .  
 ಗೃಹಸ್ಥಾಶ್ಚ ತಥೈವಾನ್ಯೇ ಸತ್ಯಧರ್ಮಪರಾಯಣಾಃ .. 4.32..  
 ಭಸ್ಮಸಂಭನ್ನಸರ್ವಾಂಗಾಃ ತ್ರಿಪುಂಡ್ರಾಂಕಿತಮಸ್ತಕಾಃ .  
 ರುದ್ರಾಕ್ಷಮಾಲಾಭರಣಾಃ ಶ್ರೀಷಡಕ್ಷರಜಾಪಕಾಃ .. 4.33..  
 ನಿತ್ಯಂ ದೇವಾಚರ್ನಪರಾಃ ಸತ್ತ್ವಿಯಾದ್ಗೃಹಿಣಿಷಾಃ .

ಏವಂ ಜ್ಞಾನಾರ್ಥಿನಾಂ ಸಮ್ಯಕ್ ಸಾಧನಾನಿ ಬಹೂನಿ ಚ .. 4.34..  
 ಸಂತಿ ತೇಷಾಂ ಮುಖ್ಯತಮಾನೀದಾನೀಂ ಕಥಿತಾನಿ ವೈ .  
 ಜ್ಞಾನಂ ವೇದಾಂತವಿಜ್ಞಾನಂ ಬ್ರಹ್ಮಾತ್ಮೈಕತ್ವಗೋಚರಂ .. 4.35..  
 ಸಂಪಾದನೀಯಂ ತಜ್ಞಾನಂ ಜ್ಞಾನಾನುಚ್ಛೇತ ಬಂಧನಾತ್ .  
 ಮದುಕ್ತಾರ್ತೇಷು ವಿಶ್ವಾಸಂ ಹಿಡಿಂಭ ಕುರು ಸಂತತಂ .. 4.36..  
 ಸರ್ವಸೌಲಭ್ಯಮೇವಾಹಂ ಉಪಾಯಂ ವಚ್ಚಿ ಸಾದರಂ .  
 ಮನ್ಮನಾ ಭವ ಮದ್ಭಕ್ತೋ ಮದ್ಯಾಜೀ ಮಾಂ ನಮಸ್ಕುರು .. 4.37..  
 ಅಹಂ ತ್ವಾ ಸರ್ವಕಷ್ಟೇಭ್ಯೋ ಮೋಕ್ಷಯಿಷ್ಯಾಮಿ ಮಾ ಶುಚಃ .  
 ಏವಮೇವ ವಚಸ್ಸಾಕ್ಷಾತ್ ಸದ್ಗುರೋಃ ಕರುಣಾಮೃತಂ .. 4.38..  
 ದೇವೇ ರುಷ್ಟೇ ಗುರುಸ್ತಾತಾ ಗುರೌ ರುಷ್ಟೇ ನ ಕಶ್ಚನ .  
 ತ್ವಮೇವ ತತ್ರ ದೃಷ್ಟಾಂತರೂಪೋಽಗಸ್ಯ ಕೃಪೋದಿತಃ .. 4.39..  
 ಇತಿ ಕಲಿಸಂತಾರಕ ಶ್ರೀಗುಹಗೀತಾಯಾಂ ಬ್ರಹ್ಮವಿದ್ಯಾಯಾಂ  
 ಅದ್ವೈತಶಾಸ್ತ್ರೇ ಭಿಕ್ಷುರೂಪಿಗುಹಹಿಡಿಂಭಸಂವಾದೇ  
 ಜ್ಞಾನೋತ್ಪತ್ತಿನಾಮ ಚತುರ್ಥೋಽಧ್ಯಾಯಃ .. 4..

ಅಥ ಪಂಚಮೋಽಧ್ಯಾಯಃ

ಮಾಯಾಮೋಹಜಾಲಂ

ಹಿಡಿಂಭ ಉವಾಚ-

ಅಹೋ ಸರ್ವಮಿದಂ ಬ್ರಹ್ಮ ಬದ್ಧೋ ಮುಕ್ತಶ್ಚ ಕಃ ಪುನಃ .  
 ಸರ್ವಮಾಶ್ವರ್ಯಮೇವ ಸ್ಯಾತ್ ಮನ್ಮನಃ ಕ್ಲಿಶ್ಯತೇ ಪ್ರಭೋ .. 5.1..  
 ಸದ್ಗುರೋ ಭಗವನ್ ಸ್ವಾಮಿನ್ ಕಿಮರ್ಥಂ ಜಗದೀದೃಶಂ .  
 ಉಚ್ಚಾವಚಂ ಭಾತಿ ಬ್ರಹ್ಮ ಮಾಯಾಮೂಲಂ ಚ ಮೇ ವದ .. 5.2..  
 ಶ್ರೀಭಿಕ್ಷುರುವಾಚ-  
 ಮಾಯಾವಿದ್ಯಾ ವಿಶುದ್ಧಾ ಚಿತ್ ಜೀವ ಆತ್ಮಾ ಚ ವಾಸನಾ .  
 ವ್ಯಾವಹಾರಿಕಸತ್ತಾಯಾಂ ಷಡಸ್ಮಾಕಂ ಅನಾದಯಃ .. 5.3..  
 ವ್ಯಾವಹಾರಿಕಸರ್ವಸ್ವಂ ಮಿಥ್ಯೈವ ಪರಮಾರ್ಥತಃ .  
 ತೈ ಕಾಲಿಕಾಬಾಧ್ಯವಸ್ತು ಸಚ್ಚಿದಾನಂದಲಕ್ಷಣಂ .. 5.4..  
 ಬ್ರಹ್ಮೈಕಮೇವ ಸತ್ಯಂ ಹಿ ತದಾತ್ಮಾ ಪರಿಕೀರ್ತಿತಃ .  
 ಸ್ವಸ್ವರೂಪಾನುಸಂಧಾನೇ ಜ್ಞಾನೇ ಸರ್ವಂ ವಿಲೀಯತೇ .. 5.5..  
 ಬದ್ಧೋ ಮುಕ್ತ ಇತಿ ವ್ಯಾಖ್ಯಾ ಗುಣತೋ ನೈವ ವಸ್ತುತಃ .  
 ಗುಣಸ್ತು ಮಾಯಾಮೂಲತ್ವಾತ್ ನ ತೇ ಮೋಕ್ಷೋ ನ ಬಂಧನಂ .. 5.6..

ವಕ್ಷ್ಯೇ ಶೃಣು ಸಮಾಸೇನ ಸರ್ವಸಾಧನಮುತ್ತಮಂ .  
 ವ್ಯಾವಹಾರಿಕಲೋಕಾನಾಂ ಉದ್ಧಾರಾರ್ಥಂ ಹಿಡಿಂಭಕಂ .. 5.7..  
 ಅಪೇಕ್ಷಿತಾರ್ಥಃ ಸರ್ವೇಷಾಂ ಭುಕ್ತಿರ್ಮುಕ್ತಿಶ್ಚ ಸರ್ವದಾ .  
 ಮುಕ್ತಿನಾನಾವಿಧಾ ಪ್ರೋಕ್ತಾ ಮಯಾ ವೇದಾನುಸಾರತಃ .. 5.8..  
 ತತ್ರ ಸಾಯುಜ್ಯರೂಪಾಯಾ ಮುಕ್ತೇಃ ಸಾಕ್ಷಾತ್ಪ್ರಾಪ್ತಾ ಸಾಧನಂ .  
 ಸಮ್ಯಕ್ ಜ್ಞಾನಂ ನ ಕರ್ಮೋಕ್ತಂ ನ ತಯೋಶ್ಚ ಸಮುಚ್ಚಯಃ .. 5.9..  
 ನಿತ್ಯಸಿದ್ಧಾಫವಾ ಮುಕ್ತಿಃ ಸಾಧ್ಯರೂಪಾ ದ್ವಯೋರ್ಗತಿಃ .  
 ನಿತ್ಯಸಿದ್ಧಾ ತು ಸರ್ವೇಷಾಂ ಆತ್ಮರೂಪಾಽಫವಾಽಪರಾ .. 5.10..  
 ಆತ್ಮರೂಪೈವ ಚೇನ್ಮುಕ್ತಿಃ ನಿತ್ಯಪ್ರಾಪ್ತಾ ಹಿ ಸಾತ್ಮನಃ .  
 ನಿತ್ಯಪ್ರಾಪ್ತಸ್ಯ ಚಾಪ್ರಾಪ್ತಿಃ ವಿಭ್ರಮಃ ಖಲು ದೇಹಿನಾಂ .. 5.11..  
 ವಿಭ್ರಮಸ್ಯ ನಿವೃತ್ತ್ಯಾ ಸಾ ಪ್ರಾಪ್ತೇತಿ ವ್ಯಪದಿಶ್ಯತೇ .  
 ವಿಭ್ರಮಸ್ಯ ನಿವೃತ್ತಿಸ್ತು ಸಿದ್ಧತ್ಯಜ್ಞಾನನಾಶನಾತ್ .. 5.12..  
 ಅಜ್ಞಾನಸ್ಯ ವಿನಾಶಸ್ತು ಜ್ಞಾನಾದೇವ ನ ಚಾನ್ಯತಃ .  
 ಜ್ಞಾನಾದಜ್ಞಾನನಾಶಸ್ತು ಪ್ರಸಿದ್ಧಸ್ಸರ್ವದೇಹಿನಾಂ .. 5.13..  
 ಅಪರಾ ಸಾ ಪರಾ ಮುಕ್ತಿಃ ಆತ್ಮರೂಪೈವ ಚೇನ್ಮತಂ .  
 ತಥಾಪಿ ಮುಕ್ತಿಃ ಪ್ರಾಪ್ಯಾ ವಾ ನಾಪ್ರಾಪ್ಯಾ ವಾಽಽತ್ಮನಾ ಭವೇತ್ .. 5.14..  
 ಪ್ರಾಪ್ಯಾ ಚೇತ್ ಆತ್ಮನಾ ಮುಕ್ತಿಃ ಅಪ್ರಾಪ್ತಪ್ರಾಪ್ತಿರೇವ ಸಾ .  
 ಅಪ್ರಾಪ್ತಪ್ರಾಪ್ತಿರಪ್ಯಸ್ಯ ಸಂಬಂಧೋ ವೈಕೃಮೇವ ಚ .. 5.15..  
 ಸ ಸಂಬಂಧಶ್ಚ ಸಾಧ್ಯೋ ವಾ ನಿತ್ಯೋ ವಾ ಸಾಧ್ಯ ಏವ ಚೇತ್ .  
 ಅನಿತ್ಯಸ್ಯ ತು ಸಂಬಂಧೋ ಭವೇನ್ನಿತ್ಯೋ ನ ಸರ್ವದಾ .. 5.16..  
 ಸಾಧ್ಯಾನಾಮಪಿ ಭಾವಾನಾಂ ಅನಿತ್ಯತ್ವಂ ವ್ಯವಸ್ಥಿತಂ .  
 ಅಭಾವಸ್ಯ ನ ಸಾಧ್ಯತ್ವಂ ಪ್ರದ್ವಂಸಾಖ್ಯಸ್ಯ ಸರ್ವದಾ .. 5.17..  
 ಸಾಧ್ಯತ್ವಾಖ್ಯಸ್ತು ಧರ್ಮಶ್ಚ ನೈವಾಭಾವಾಶ್ರಯೋ ಭವೇತ್ .  
 ನಿತ್ಯೋ ಯದಿ ಸ ಸಂಬಂಧಃ ತರ್ಹಿ ಸಂಬಂಧಸಂಜ್ಞಿತಾ .. 5.18..  
 ಮುಕ್ತಿಶ್ಚ ನಿತ್ಯಸಿದ್ಧೈವ ಮುಮುಕ್ಷೋರಾತ್ಮನೋ ಭವೇತ್ .  
 ತಥಾಪಿ ನಿತ್ಯಪ್ರಾಪ್ತಾಯಾ ಮುಕ್ತೇಃ ಪ್ರಾಪ್ತಿಸ್ತು ಪೂರ್ವವತ್ .. 5.19..  
 ವಿಜ್ಞಾನೇನೈವ ನಾನ್ಯೇನ ಸತ್ಯಮುಕ್ತಂ ಚಿದಾತ್ಮಕಂ .  
 ಅಪ್ರಾಪ್ತಪ್ರಾಪ್ತಿರೂಪಾಯ ಮುಕ್ತೇರೈಕ್ಯಂ ಭವೇದ್ಯದಿ .. 5.20..  
 ತನ್ನ ಯುಕ್ತಂ ದ್ವಯೋರೈಕ್ಯಂ ನ ಸಿದ್ಧತಿ ಕದಾಚನ .  
 ಭಿನ್ನಯೋಃ ಭೇದನಾಶೇ ವಾ ಮುಕ್ತಿರ್ಭೇದೇ ಸ್ಥಿತೇಽಫವಾ .. 5.21..  
 ಭೇದನಾಶೇ ತಯೋರೈಕ್ಯಂ ಘಟತೇ ನಾತ್ರ ಸಂಶಯಃ .  
 ಭೇದೇ ಸತಿ ಭವೇದೈಕ್ಯಂ ಇತಿ ಚೇತ್ ತನ್ನ ಸಂಗತಂ .. 5.22..



ಭೇದಸ್ಯ ಸನ್ನಿಧಾನೈಕ್ಯಂ ವಿರೋಧಾನ್ನೈವ ಸಿದ್ಧ್ಯತಿ .  
 ನ ಪ್ರಾಪ್ಯಾ ಹ್ಯಾತ್ಮನಾ ಮುಕ್ತಿಃ ಇತಿ ಚೇತ್ ತನ್ನ ಸಂಗತಂ .. 5.23..  
 ಅಪ್ರಾಪ್ಯಾಯಾಸ್ತು ಮುಕ್ತೇಶ್ಚ ನಾಸ್ತಪೇಕ್ಷಾ ಹಿ ಸಾಧನೇ .  
 ಸಾಧನೇ ಸತಿ ಸಾ ಮುಕ್ತಿಃ ಅಪ್ರಾಪ್ಯೈವ ಸದಾ ಖಲು .. 5.24..  
 ನ ನಿತ್ಯಸಿದ್ಧಾ ಸಾ ಮುಕ್ತಿಃ ಸಾಧ್ಯರೂಪೈವ ಚೇನ್ನತಂ .  
 ಸಾಧ್ಯತ್ವೇ ಸತ್ಯನಿತ್ಯತ್ವಂ ಪೂರ್ವಮೇವಾಭಿಭಾಷಿತಂ .. 5.25..  
 ಪ್ರದ್ವಂಸಸ್ಯ ತು ನಿತ್ಯತ್ವಂ ಸರ್ವಶೋ ನ ಭವಿಷ್ಯತಿ .  
 ಅಚಿದ್ರೂಪಸ್ಯ ಸರ್ವಸ್ಯ ವಿನಾಶೋ ಗಮ್ಯತೇ ಯತಃ .. 5.26..  
 ಭಾವತ್ವೇ ಸತಿ ಸಾಧ್ಯತ್ವಾತ್ ವಿನಾಶಶ್ಚೇತನಸ್ಯ ತು .  
 ಪ್ರದ್ವಂಸಸ್ಯ ತು ಸಾಧ್ಯತ್ವೇಽಪ್ಯಭಾವತ್ವೇನ ಹೇತುನಾ .. 5.27..  
 ನ ಸಿದ್ಧ್ಯತಿ ವಿನಾಶಶ್ಚೇತ್ ತಚ್ಚ ನೈವ ಸುಸಂಗತಂ .  
 ಪ್ರಾಗಭಾವಸಮಾಖ್ಯಸ್ಯಾಪ್ಯನಿತ್ಯತ್ವಸ್ಯ ದರ್ಶನಾತ್ .. 5.28..  
 ಪ್ರಾಗಭಾವಸ್ಯ ಸಾಧ್ಯತ್ವಾಭಾವೇ ಸತ್ಯಪ್ಯಭಾವತಃ .  
 ಅನಿತ್ಯತ್ವಂ ಯದಿಷ್ಟೇತ ಪ್ರದ್ವಂಸಸ್ಯಾಪಿ ತತ್ಸಮಂ .. 5.29..  
 ಭಾವಾನಾಮಪ್ಯಭಾವಾನಾಂ ಸಾಧ್ಯಾನಾಂ ಚ ಹಿಡಿಂಭಕ .  
 ಅಸಾಧ್ಯಾನಾಂ ಚ ಸರ್ವೇಷಾಂ ಅನಿತ್ಯತ್ವೇ ಪ್ರಯೋಜಕಂ .. 5.30..  
 ಅಚೇತನತ್ವಮೇವೋಕ್ತಂ ನೇತರದ್ವ್ಯಭಿಚಾರತಃ .  
 ಚೇತನಸ್ಯ ತು ನಿತ್ಯತ್ವಂ ಶ್ರುತಿರಾಹ ಸನಾತನೀ .. 5.31..  
 ತಸ್ಮಾದುಕ್ತಪ್ರಕಾರೇಣ ಮುಕ್ತಿಃ ಸಾಯುಜ್ಯರೂಪಿಣೀ .  
 ಜ್ಞಾನಲಭ್ಯಾ ಕ್ರಿಯಾಮಾತ್ರಾತ್ ನ ಲಭ್ಯಾ ನ ಸಮುಚ್ಚಯಾತ್ .. 5.32..  
 ಜ್ಞಾನಂ ನಾಮಾಖಿಲಂ ಚೇದಂ ಮದ್ರೂಪೇಣಾವಭಾಸನಂ .  
 ಕ್ರಿಯಾ ತು ಕಾರಣಾಪೇಕ್ಷಾ ನ ಜ್ಞಾನಾಲಂಬಿನೀ ಸದಾ .. 5.33..  
 ಅತಃ ಕ್ರಿಯಾಯಾ ಜ್ಞಾನೇನ ವಿರೋಧಾದೇವ ಸರ್ವದಾ .  
 ಸಮುಚ್ಚಯೋ ನ ಯುಜ್ಯೇತ ಕುತಸ್ತೇನ ಪರಾ ಗತಿಃ .. 5.34..  
 ಸಾರೂಪ್ಯಾಖ್ಯಾ ತು ಸಾ ಮುಕ್ತಿಃ ಸಾಮೀಪ್ಯಾಖ್ಯಾ ಚ ಯಾಽಪರಾ .  
 ಸಾಲೋಕ್ಯಾಖ್ಯಾ ಚ ಯಾ ತಾಸಾಂ ಕೇವಲಂ ಕರ್ಮ ಸಾಧನಂ .. 5.35..  
 ಐಹಿಕಾಮುಷ್ಮಿಕಾಕಾರಾ ಮುಕ್ತಯಃ ಸರ್ವದೇಹಿನಾಂ .  
 ಕರ್ಮಣೈವ ಹಿ ಸಿದ್ಧ್ಯಂತಿ ನ ಜ್ಞಾನೇನ ವಿರೋಧತಃ .. 5.36..  
 ಜ್ಞಾನಂ ಕರ್ಮ ಚ ವೇದೋಕ್ತಮೇವ ನಾನ್ಯೋದಿತಂ ಭವೇತ್ .  
 ಅನ್ಯೋದಿತಂ ತು ಮನ್ಯಂತೇ ವ್ಯವಹಾರೇ ವಿವೇಕಿನಾಂ .. 5.37..  
 ಅಪೇಕ್ಷ್ಯ ಬುದ್ಧಿಂ ವಿಜ್ಞಾನಂ ಕರ್ಮ ಚೇತಿ ವಿಧೀಯತೇ .

ತಯಾಪಿ ವ್ಯವಹಾರೇ ತೇ ವ್ಯಾವಹಾರಿಕಸಿದ್ಧಿದೇ .. 5.38..  
 ವೇದಶ್ಶಿವಃ ಶಿವೋಽಹಂ ವೈ ಸರ್ವಂ ಬ್ರಹ್ಮಮಯಂ ಜಗತ್ .  
 ವೇದನಿಂದಾ ನ ಕರ್ತವ್ಯಾ ಜ್ಞಾನಿನಾ ಯತ್ರಕುತ್ರಚಿತ್ .. 5.39..  
 ತಸ್ಮಾತ್ಸರ್ವತ್ರ ನಾಸ್ತಿಕ್ಯಂ ನ ಕುರ್ಯಾನ್ಮೇ ಮತಿಸತ್ತಮಃ .  
 ನಾಸ್ತಿಕ್ಯಾದೇವ ಸರ್ವೇಷಾಂ ಸಂಸಾರೇ ಪರಿವರ್ತನಂ .. 5.40..  
 ಅಸ್ತೀತ್ಯೇವೋಪಲಬ್ಧವ್ಯಃ ಪರಮಾತ್ಮಾ ಶ್ರುತೇಸ್ವಯಂ .  
 ಲೀಲಾಮಾತ್ರಂ ಪ್ರಭೋಜ್ಯಮ್ ಸಂಸಾರಪರಿವರ್ತನಂ .. 5.41..  
 ಧರ್ಮಾಧರ್ಮೈ ಪುಣ್ಯಪಾಪೇ ಪ್ರಾಣಿನಾಂ ಕರ್ಮಬಂಧನಂ .  
 ಭಸ್ಮಸಾತ್ಕುರುತೇ ಜ್ಞಾನವಕ್ಷಿಃ ಸಂಸಾರವಾಸನಾಂ .. 5.42..  
 ಸರ್ವಂ ತ್ಯಕ್ತ್ವೈವ ಮನಸಾ ಯೇನ ತ್ಯಜಸಿ ತತ್ತ್ವಜ .  
 ಸ್ವಯಮೇವ ಸ್ವಯಂ ಸಾಕ್ಷಾತ್ ಕಿಂ ವಕ್ತವ್ಯಮತಃ ಪರಂ .. 5.43..  
 ಇತಿ ಕಲಿಸಂತಾರಕ ಶ್ರೀಗುಹಗೀತಾಯಾಂ ಬ್ರಹ್ಮವಿದ್ಯಾಯಾಂ  
 ಅದ್ವೈತಶಾಸ್ತ್ರೇ ಭಿಕ್ಷುರೂಪಿಗುಹಹಿಡಿಂಭಸಂವಾದೇ  
 ಮಾಯಾಮೋಹಜಾಲಂ ನಾಮ ಪಂಚಮೋಽಧ್ಯಾಯಃ .. 5..

ಅಥ ಷಷ್ಠೋಽಧ್ಯಾಯಃ

ಜೀವಬ್ರಹ್ಮೈಕ್ಯಂ

ಹಿಡಿಂಭ ಉವಾಚ-

ಸರ್ವಮುಕ್ತಂ ಸಮಾಸೇನ ಸದ್ಗುರೋ ಮಯ್ಯನುಗ್ರಹಾತ್  
 ತ್ವಯೈವಾಹಂ ಬ್ರಹ್ಮವಿಚ್ಛ ನ ಮೇ ಜನ್ಮ ನ ಮೇ ಮೃತಿಃ .. 6.1..  
 ದೇಹಬುದ್ಧ್ಯಾ ಭವದ್ಧಾಸಃ ಜೀವಬುದ್ಧ್ಯಾ ತ್ವದಂಶಕಃ .  
 ಆತ್ಮಬುದ್ಧ್ಯಾ ತ್ವಮೇವಾಹಂ ಸದ್ಗತೋಽಸ್ಮಿನ್ ನ ಸಂಶಯಃ .. 6.2..  
 ಅಥ ಕೇನ ಪ್ರಯುಕ್ತೋಽಹಂ ಕುರ್ವೇ ಕರ್ಮ ಜಗದ್ಗುರೋ .  
 ಜೀವನ್ಮುಕ್ತಃ ಸುಖೀ ತೂಷ್ಣೀಂ ಸ್ಥಾಸ್ಯಾಮೀತ್ಯಬ್ರುವಂ ಮುನೇ .. 6.3..  
 ಶ್ರೀಭಿಕ್ಷುರುವಾಚ-  
 ಸಮ್ಯಗ್ವ್ಯವಸಿತಾ ಬುದ್ಧಿಃ ಹಿಡಿಂಭ ತವ ತಾತ್ತ್ವಿಕೇ .  
 ಅಪಿ ಚೇದ್ಧೇಹಯಾತ್ರಾಯಾಂ ಅವಶಸ್ತ್ವಂ ಹಿ ಮಾಯಯಾ .. 6.4..  
 ಆಧಿಕಾರಿಕಜೀವೋಽಸಿ ಮಲ್ಲೋಕೇ ಪಾರ್ಷದೋಽಸಿ ಚ .  
 ಆಕಲ್ಪಾಂತಂ ಮಯಾಽಜ್ಞಪ್ತಃ ಕರ್ಮ ಕರ್ತುಂ ತ್ವಮರ್ಹಸಿ .. 6.5..  
 ಬ್ರಹ್ಮಣಾ ಸಹ ಮುಕ್ತಿಃ ಸ್ಯಾತ್ ಪ್ರಲಯೇ ತವ ಚಾನಘ .  
 ಕರ್ಮತತ್ತ್ವಂ ಪ್ರವಕ್ಷ್ಯಾಮಿ ಶೃಣು ಗುಹ್ಯಂ ಸನಾತನಂ .. 6.6..

ನಿಯತಂ ಕುರು ಕರ್ಮ ತ್ವಂ ಕರ್ಮ ಜ್ಯಾಯೋ ಹ್ಯಕರ್ಮಣಃ .  
 ಶರೀರಯಾತ್ರಾಪಿ ಚ ತೇ ನ ಪ್ರಸಿದ್ಧ್ಯೇದಕರ್ಮಣಃ .. 6.7..  
 ನಹಿ ಕಶ್ಚಿತ್ ಕ್ಷಣಮಪಿ ಜಾತು ತಿಷ್ಠತ್ಯಕರ್ಮಕೃತ್ .  
 ಕಾರ್ಯತೇ ಹ್ಯವಶಃ ಕರ್ಮ ಸರ್ವಃ ಪ್ರಕೃತಿಜೈರ್ಗುಣೈಃ .. 6.8..  
 ಕರ್ಮ ಬ್ರಹ್ಮೋದ್ಭವಂ ವಿದ್ಧಿ ಬ್ರಹ್ಮಾಕ್ಷರಸಮುದ್ಭವಂ .  
 ತನ್ಮಾತ್ಸರ್ವಗತಂ ಬ್ರಹ್ಮ ನಿತ್ಯಂ ಯಜ್ಞೇ ಪ್ರತಿಷ್ಠಿತಂ .. 6.9..  
 ಸಹಯಜ್ಞಾಃ ಪ್ರಜಾಃ ಸೃಷ್ಟ್ವಾ ಪುರೋವಾಚ ಪ್ರಜಾಪತಿಃ .  
 ಅನೇನ ಪ್ರಸವಿಷ್ಯದ್ವಂ ಏಷ ವೋಽಸ್ತಿಷ್ಟಕಾಮಧುಕ್ .. 6.10..  
 ದೇವಾನ್ ಭಾವಯತಾನೇನ ತೇ ದೇವಾ ಭಾವಯಂತು ವಃ .  
 ಪರಸ್ಪರಂ ಭಾವಯಂತಃ ಶ್ರೇಯಃ ಪರಂ ಅವಾಪ್ಸ್ಯಥ .. 6.11..  
 ಇಷ್ಟಾನ್ ಭೋಗಾನ್ ಹಿ ವೋ ದೇವಾಃ ದಾಸ್ಯಂತೇ ಯಜ್ಞಭಾವಿತಾಃ .  
 ತೈರ್ದತ್ತಾನಪ್ರದಾಯೈಭ್ಯೋ ಯೋ ಭುಂಕ್ತೇ ಸ್ತೇನ ಏವ ಸಃ .. 6.12..  
 ಯಜ್ಞಶಿಷ್ಟಾಶಿನಃ ಸಂತೋ ಮುಚ್ಯಂತೇ ಸರ್ವಕಿಲ್ಬಿಷೈಃ .  
 ಭುಂಜಂತೇ ತೇ ತ್ವಘಂ ಪಾಪಾ ಯೇ ಪಚಂತ್ಯಾತ್ಮಕಾರಣಾತ್ .. 6.13..  
 ಅನ್ನಾದ್ಭವಂತಿ ಭೂತಾನಿ ಪರ್ಜನ್ಯಾದನ್ನಸಂಭವಃ .  
 ಯಜ್ಞಾದ್ಭವತಿ ಪರ್ಜನ್ಯೋ ಯಜ್ಞಃ ಕರ್ಮಸಮುದ್ಭವಃ .. 6.14..  
 ಯಜ್ಞಾದ್ಭವಂತಿ ಭೂತಾನಿ ಪರ್ಜನ್ಯಾದನ್ನಸಂಭವಃ .  
 ಯಜ್ಞಾದ್ಭವತಿ ಪರ್ಜನ್ಯೋ ಯಜ್ಞಃ ಕರ್ಮಸಮುದ್ಭವಃ .. 6.14.. repeat  
 ಯಜ್ಞಾರ್ಥಾತ್ ಕರ್ಮಣೋಽನ್ಯತ್ರ ಲೋಕೋಽಯಂ ಕರ್ಮಬಂಧನಃ .  
 ತದರ್ಥಂ ಕರ್ಮ ಶೈರೇಯ ಮುಕ್ತಸಂಗಃ ಸಮಾಚರ .. 6.15..  
 ಏವಂ ಪ್ರವರ್ತಿತಂ ಚಕ್ರಂ ನಾನುವರ್ತಯತೀಹ ಯಃ .  
 ಅಘಾಯುರಿಂದ್ರಿಯಾರಾಮೋ ವ್ಯರ್ಥಜೀವೀ ಸ ಏವ ಹಿ .. 6.16..  
 ಆತ್ಮಾನಂ ರಥಿನಂ ವಿದ್ಧಿ ಶರೀರಂ ರಥಮೇವ ತು .  
 ಬುದ್ಧಿಂ ತು ಸಾರಥಿಂ ವಿದ್ಧಿ ಮನಃ ಪ್ರಗ್ರಹಮೇವ ಚ .. 6.17..  
 ಇಂದ್ರಿಯಾಣಿ ಹಯಾನಾಹುಃ ವಿಷಯಾಂಸ್ತೇಷು ಗೋಚರಾನ್ .  
 ಆತ್ಮೇಂದ್ರಿಯಮನೋಯುಕ್ತಂ ಭೋಕ್ತೇತ್ಯಾಹುಃ ಮನೀಷಿಣಃ .. 6.18..  
 ಯಸ್ತ್ವ ವಿಜ್ಞಾನವಾನ್ ಭವತಿ ಅಯುಕ್ತೇನ ಮನಸಾ ಸದಾ .  
 ತಸ್ಯೇಂದ್ರಿಯಾಣಿ ವಶ್ಯಾನಿ ದುಷ್ಟಾಶ್ಚ ಇವ ಸಾರಥೇಃ .. 6.19..  
 ಯಸ್ತು ವಿಜ್ಞಾನವಾನ್ ಭವತಿ ಯುಕ್ತೇನ ಮನಸಾ ಸದಾ .  
 ತಸ್ಯೇಂದ್ರಿಯಾಣಿ ವಶ್ಯಾನಿ ಸದಶ್ಚ ಇವ ಸಾರಥೇಃ .. 6.20..  
 ಯಸ್ತ್ವ ವಿಜ್ಞಾನವಾನ್ ಭವತ್ಯಮನಸ್ಯಃ ಸದಾಽಶುಚಿಃ .

ನ ಸ ತತ್ವದಮಾಪ್ನೋತಿ ಸಂಸಾರಂ ಚಾಧಿಗಚ್ಛತಿ .. 6.21..  
 ಯಸ್ತು ವಿಜ್ಞಾನವಾನ್ ಭವತಿ ಸಮನಸ್ಕಃ ಸದಾ ಶುಚಿಃ .  
 ಸ ತು ತತ್ವದಮಾಪ್ನೋತಿ ಯಸ್ಮಾದ್ಭಯೋ ನ ಜಾಯತೇ .. 6.22..  
 ವಿಜ್ಞಾನಸಾರಥಿಯಸ್ತು ಮನಃಪ್ರಗ್ರಹವಾನ್ನರಃ .  
 ಸೋಽಧ್ವನಃ ಪಾರಮಾಪ್ನೋತಿ ಮತ್ವದಂ ಪರಮಂ ಶಿವಂ .. 6.23..  
 ಇಂದ್ರಿಯೇಭ್ಯಃ ಪರಾ ಹ್ಯರ್ಥಾ ಅರ್ಥೇಭ್ಯಶ್ಚ ಪರಂ ಮನಃ .  
 ಮನಸಶ್ಚ ಪರಾ ಬುದ್ಧಿಃ ಬುದ್ಧೇರಾತ್ಮಾ ಮಹಾನ್ ಪರಃ .. 6.24..  
 ಮಹತಃ ಪರಮವ್ಯಕ್ತಂ ಅವ್ಯಕ್ತಾತ್ ಪುರುಷಃ ಪರಃ .  
 ಪುರುಷಾನ್ನ ಪರಂ ಕಿಂಚಿತ್ ಸಾ ಕಾಷ್ಮಾ ಸಾ ಪರಾ ಗತಿಃ .. 6.25..  
 ಏಷ ಸರ್ವೇಷು ಭೂತೇಷು ಗೂಢಃ ಆತ್ಮಾ ನ ಪ್ರಕಾಶತೇ .  
 ದೃಶ್ಯತೇ ತ್ವಗ್ರಾಹ್ಯಾ ಬುದ್ಧ್ಯಾ ಸೂಕ್ಷ್ಮಯಾ ಸೂಕ್ಷ್ಮದರ್ಶಿಭಿಃ .. 6.26..  
 ಯಚ್ಛೇದ್ವಾಜ್ಮನಸೀ ಪ್ರಾಜ್ಞಃ ತದ್ಯಚ್ಛೇತ್ ಜ್ಞಾನ ಆತ್ಮನೀ .  
 ಜ್ಞಾನಮಾತ್ಮನಿ ಮಹತಿ ತದ್ಯಚ್ಛೇತ್ ಶಾಂತ ಆತ್ಮನಿ .. 6.27..  
 ಮಯಿ ಸರ್ವಾಣಿ ಕರ್ಮಾಣಿ ಸನ್ನ್ಯಸ್ಯಾಧ್ಯಾತ್ಮಚೇತಸಾ .  
 ಅಸಕ್ತೋ ಹ್ಯಾಚರನ್ ಕರ್ಮ ಪರಮಾಪ್ನೋತಿ ನಾನ್ಯಥಾ .  
 ಕಿಂ ಭವಾನಿಚ್ಛತಿ ಪುನರ್ನಿಸ್ಸಂದೇಹೋ ಭವಾರ್ಭಕ .. 6.28..  
 ಹಿಡಿಂಭ ಉವಾಚ-  
 ಪರಮಾತ್ಮನ್ ಗುರೋ ಭಿಕ್ಷೋ ತ್ವಮೇವಾಹಂ ಗತಿರ್ಮಮ .  
 ದ್ರಷ್ಟುಮಿಚ್ಛಾಮಿ ತೇ ಭೂಯೋ ರೂಪಂ ಷಾಣ್ಮುಖಮೈಶ್ವರಂ .. 6.29..  
 ಭವದಾಜ್ಞಾವಶಃ ಕುರ್ವೇ ತ್ವದಿಷ್ಟಂ ಕರ್ಮ ನಾನ್ಯಥಾ .  
 ತ್ವತ್ಷಣ್ಮುಖತ್ವಸ್ವರೂಪಂ ಬ್ರಹ್ಮ ಪಿಂಡಾಂಡಯೋಃ ಕಥಂ .. 6.30..  
 ಶ್ರೀಭಿಕ್ಷುರುವಾಚ-  
 ಜ್ಞಾನೇಂದ್ರಿಯಮನೋಬುದ್ಧಿಃ ಮಹದವ್ಯಕ್ತಪೂರುಷಃ .  
 ಪಿಂಡಾಂಡೇ ಷಣ್ಮುಖಾನೀತಿ ಮದೀಯಾನಿ ವಿಭಾವಯ .. 6.31..  
 ತದಶಕ್ತೌ ತು ಸರ್ವತ್ರ ಜ್ಞಾನೇಂದ್ರಿಯಮನಾಂಸಿ ಚ .  
 ದೃಶ್ಯಂ ಜಗಚ್ಛ ಬ್ರಹ್ಮಾಣಂ ವಿಷ್ಟಂ ರುದ್ರಂ ತಥೇಶ್ವರಂ .. 6.32..  
 ಸದಾಶಿವಂ ಶಿವಶತಂ ಬ್ರಹ್ಮಾಂಡೇ ಪರಿಭಾವಯ .  
 ಪಶ್ಯ ಮೇ ತಾದೃಶಂ ರೂಪಂ ಮಲ್ಲೋಕೇ ಸ್ಕಂದನಾಮಕೇ .  
 ಮಾಮೇವ ಶರಣಂ ಗಚ್ಛ ಮಯ್ಯರ್ಪಿತಮನಾ ಭವ .. 6.33..  
 ಹಿಡಿಂಭ ಉವಾಚ-  
 ಇತ್ಯುಕ್ತ್ವಾ ಷಾಣ್ಮುಖೈಶ್ವರ್ಯರೂಪಂ ಧೃತ್ವಾಽಥ ಭಿಕ್ಷುಕಃ .  
 ಸ್ಕಂದಲೋಕಂ ಜಗಾಮಾಥ ಸುಬ್ರಹ್ಮಣ್ಯಃ ಶಿಖೀಂದ್ರಗಃ .. 6.34..

ಷಾಣ್ಣು ಖೈಶ್ವಯಂ ತಾದ್ರೂಪ್ಯಂ ತದಾನೀಂತನವೈಭವಂ .  
ಸರ್ವಲೋಕೇಷು ಸರ್ವೇಷು ದೃಷ್ಟ್ವಾ ಮಯಿ ಚ ವಿಸ್ಮಿತಃ .. 6.35..  
ಜಡದೇಹೀ ಕಿಯತ್ಕಾಲಂ ನೀತೋಽಹಂ ಮಾಮಪಿ ಸ್ವಯಂ .  
ನ ಜಾನೇಽಥ ಸ್ವಯಂ ಮಂದಂ ಪ್ರಬುದ್ಧೋ ವ್ಯಾವಹಾರಿಕೇ .. 6.36..  
ಜಗತೀತ್ಥಂ ಚರಿಷ್ಯಾಮಿ ಸ್ವಾಮಿಪ್ರೇರಣಯಾ ಯಥಾ .  
ಗುಹಗೀತಾಮಿಮಾಂ ಶ್ರುತ್ವಾ ಧನ್ಯೋ ಭವತಿ ಮಾನವಃ .. 6.37..  
ಅರ್ಥಾನುಸಂಧಾನಪರೋ ಮುಕ್ತ ಏವ ನ ಸಂಶಯಃ .  
ಇಯಂ ಚೋಕ್ತಾ ತವ ಮುನೇ ಗುಹ್ಯಾದ್ಗುಹ್ಯತರಂ ಖಲು .  
ನ ಚಾಶುಶ್ರುಷವೇ ವಾಚ್ಯಾ ನಾಭಕ್ತಾಯ ಕದಾಚನ .. 6.38..  
ಇತಿ ಕಲಿಸಂತಾರಕ ಶ್ರೀಗುಹಗೀತಾಯಾಂ ಬ್ರಹ್ಮವಿದ್ಯಾಯಾಂ  
ಅದ್ವೈತಶಾಸ್ತ್ರೇ ಭಿಕ್ಷುರೂಪಿಗುಹಹಿಡಿಂಭಸಂವಾದೇ  
ಜೀವಬ್ರಹ್ಮೈಕ್ಯಂ ನಾಮ ಷಷ್ಠೋಽಧ್ಯಾಯಃ .. 6..  
ಓಂ ತತ್ಸತ್ ಬ್ರಹ್ಮಾರ್ಪಣಮಸ್ತು ..

Proofread by Sunder Hattangadi

PSA Easwaran

---

*Guhagita*

pdf was typeset on December 17, 2022

Please send corrections to [sanskrit@cheerful.com](mailto:sanskrit@cheerful.com)

